

TOLOMBITA YELILA

KA MULUMO OSAKETEHANI

 Ni itumezi hahulu, Muzwale Demos. Ki litohonolo lelituna fa kuba mo mwa puteho ya Bakreste busihu cwana, ona mwa mishitu ya litwa ye. Mi Ni lizelize kwa hae, nako nyana yefelile, mi kwani kufutumalile ka madigiri a mashumi amabeli, kulo kwani kwa Mutulo, kufita mo kuinezi kwanu. Ne ni swanelia kutaha ni ona mufutumala wani. Ni ka akufa kuli ni yo kuta hape, kapili fela. Limela kaufela likangezi ki litwa. U nahana sikamañi ka seo, Creechy? Ki...[Muzwale uli, "Ku kangezi."—Mu.] Luli ku kangezi.

² Mi ki tabo luli fa kukopana ni mulisana yomunde, busihu cwana, ni ku mibona mina sicaba. Kona ni sa kena fela, mizuzu nyana yefelile. Ni zwa kwa Tucson, kone Ni ile kacenu. Ne ni ile maabani busihu ka mota, mi ni fitile mwendi ka tuuseti kakusasana kacenu, kwani kwa Tucson. Mi nenili kwani musihali kaufela, kulo kwani. Mi ni fundukile fela linako nyana zefelile... Kihande, se Ni kena, ne ni bile kwani mwendi ki hola fela ni licika, Na sepa, nto yecwalo, kulo kwani. Mi kacwalo ha Ni si ka lobala hahulu. Kono Ni ka lika kuli ni si ke na ozela fa. Kono lu—lu tabile fa kuba mo.

³ Mushimani nyana yo, yasweli kubapalisa ma maikulofoni ao kwanu. Ne ni inzi kwa mulaho kwani, fa... sipula sesiñwi sa banana. Mushimani yani atalima, ani talima ka buhali luli. Se nili, "Luna banana kaufela lwakona kuina hamoho, nji cwani?" Cwale, Na luli ni lata banana, nihakuli cwalo.

⁴ Mi ki, oh, kinto yende luli kuba mo busihu cwana, ni kuba ni sicaba sesinde se si yemi mo. Mi Ni sepa cwale kuli Muzwale Williams u mi bulelezi zona kaufela, ni Muzwale Rose fa, ka za mukopano otaha. Ni sepa mu li zibile hande zeo. Okaba kwa Ramada, kapili cwanoñu, mukopano wa Baana ba Pisinisi. Mi lu kulubela nako yende kulo kwani. Muzwale Velmer Gardner, mubuleli yomunde, ya mata luli; ni babuleli babañwi, Oral Roberts ni babañwi, bakaba teñi. Mi lu kulubela nako yende ku Mulena.

⁵ Na sepa, yeñwi ya linako ze, ha lubeñi ni sebelezo ya foliso mwa sibaka sani. Uh-huh. Ni tabela kunga Muzwale Oral, mi lutahe hamoho. Eeni, sha. Hanili yeo ikaba nto yende? Yeo luli ikaba nako ya—ya kuikola zona, nji cwani? Ki sebelezo ya foliso, kwani kwa Ramada, yeo ikaba fela hande. Luna... Konakuli lwakona kueza cwalo, mwa ziba. Mulena wakona ku lu ezeza zeo, lube ni sebelezo ya foliso. Kacwalo lukaba... Lwa ya cwale,

kuzwa keleke ye kuya kwa keleke yeñwi, kulika kuhasanya makande amande, ni kuikambota yo ni yomuñwi, ni kuba ni kutwano mwa likeleke zeshutana kaufela. Zeo kona ze lu lumela, kuli lu balibañwi, ku Kreste.

⁶ Ne ni sweli kuambola zazi leliñwi ni dokota. Ni itukisa kuya kwabuse bwa mawate, mi u lukela kuba ni tatubo ya mwa mubili. Konakuli Ne ni ile kwa tatubo. Mi ani beya kuiliñwi ya mulumo... Ha... Musike mwa ni buza kuli kiñi seo. Mi afumana nto ye komokisa. Mi ha yo kuta apalelwaa ku utwisia, mi abiza baalafi babañwi madokota, mi na si ka li utwisia fela. Ki hali, "Ha ni si ka bona kale seo fateni." Mi kacwalo a ni bonisa siswaniso sateni, kuli mane ko lukela kuba lizwalo, mi wena una ni lizwalo la mwahali, mi zepeli zeo likauhani kwahule a yeñwi ni yeñwi. Kono alemuha kuli aka ona na swalani hamoho. Ali, "Wena u mutu ya ipitezi luli."

Na li, "Ni bile ni ziba cwalo kamita. Mutu ni mutu u cwalo."

⁷ Ali, "Ha lu si ka bona kale fateni zeo." Kacwalo akala ku ni bulelela ka zona.

⁸ Na li, "Kihande," Na li, "wa ziba, Ni sepa Mulena yomunde, Ha lu bupa, U lu bupanga fela ka ku shutana fela. Ha lu swani ni yomuñwi, mi kacwalo linako zeñwi mane ha luna likezo zeswana ni babañwi. Kono—kono U liezanga kuba sina Yena... nzila ya Hae Tota ya kueza lika kayona. Lukenanga fela mwa sikombole sesituna sa mushini, mi luina fela lu kuzize, Yena uka lu bupa ka Mwa latela kuli lube."

⁹ Mi Ni—Ni ziba kuli hakuna ya tabela kuba nto isili kwanda so li sona. Nto fela inosi yelukona ku itakaleza kaufela luna... Ha se lu pilisizwe ni kuba bana ba Mulimu, nto fela ye lubata ki ku zamaela fakaufi nyana zazi ni zazi. Zeo kona ze lu tabela, yona kutwano yetuna yani. Ha ki bunde ni boo! Kana mwakona kuyema hanyinyani ni kunahana sene lu ka eza haiba lusina seo? Sikamañi—sikamañi... Haiba sepo yetuna yeo ne i so ka fiwa kuluna, ne luka eza cwani?

¹⁰ Ne ni sweli kubulela, ku iliñwi ya likeleke, mwendi Ni... Pili, sibaka sesiñwi, mi ni sesiñwi, ni kupotoloha mwa naha Ni bulelanga linako zeñwi, nisepa mwendi Ni kutelela fateni mwa keleke ye. Kono Ne ni sweli kuzwa mwa muyaho mo ne Ni sweli kuomanja katata luli, ka sicaba se kacenu se si sweli kueza za mubinelo omunca o banani, o babiza kuli kuminyauka, kamba nto yeñwi. Mi se Nili, "Ha ni zibi fela, seo lifasi, sicaba sibata kulobeha mahutu ni—ni kueza ze cwalo."

¹¹ Kacwalo, nekuna ni mutangana cwana, mwendi wa myaha ye twenti-sikisi, twenti-sebene ya kupepwa, a to ni katana kwa mulaho, ali, "Fa nako fela, Bo. Branham."

Na li, "Eeni, sha?"

Ki hali, "Mwa ziba, mina fela ha mu utwisisi."

Se nili, "Ni sepa kuli ha Ni utwisisangi."

¹² Kacwalo ki hali, "Mwa bona," ki hali, "Nabona so talusa." Ali, "Mina mu baana ba lilimo ze mashumi aketalizoho za kupepwa. Kono haiba mu likana mwa lilimo zaka, ne ku ka shutana."

¹³ Na li, "Libelela fa muzuzu." Na li, "Ne ni kutaza Evangelii inge Ni na ni myaha yelishumi mwatasi ku wena. Ni sa lumela yona Evangelii yeswana yani. Ni fumani sesiñwi se si nga sibaka, ni tabo yeñata mwa kusebeleza Mulena kufita lika kaufela zakona kueza diabulosi kai ni kai." Ki yona... Ifa maikuto a kukuliswa.

¹⁴ Mwa ziba, Davida naize cwana nako yeñwi, "Tolo sina ha i lilela mezi a buba, ni ona moyo waka ki mo u batela Wena, Mawe Mulimu waka."

¹⁵ Mi haiba mukile mwabona fateni iliñwi ya tufolofolo twani, haiba ka—ka holofezi; mwendi maakanyani a ka sweli, ni ku ñampula kalulo nyana ya nama kwa makupo, kamba kokuñwi. Ika lota mali. Mi, yona, nja yani yakona kulatelela ko iile kaufela. Ha iswani sina mutu. Mi yakona kuzuma tolo yani kamba yalota mali kamba nee. Mi kacwalo nzila inosi fela... Haiba tolo yani i sweli kulota mali, nzila inosi fela yeo ikona kupila kayona ki kufumana ko ku na ni mezi. Mi haiba ikona fela kufumana mezi, i ka inwela mezi ani. Ika tuhela kulota mali, mane—mane ikone kumata kusabela kwahule. Ki ye talifile luli.

¹⁶ Kono cwale mwakona kunahanisisa fela, kubona iliñwi ya zona ha i holofezi ni kulota mali, ni toho yayona mo ikona kunangukela mwahalimu, mi maikuto kaufela o inani ki ku nunkelela koku na ni mezi, ka lingo zayona zayona. Fela, ilukela kufumana mezi, kamba i ka shwa. Mi cwale ki bupilo fela ni lifu, ku yona. Yona, fela munko—munko—munko ufi kaufela o inani, ika lika, kunyolelwa. I lukela ku a fumana.

¹⁷ Cwale, cwalo kona mo lu lukela kunyolelwa Mulimu. Mwabona? "Sina tolo ha i lilela mezi a buba, moyo waka ni ona ki mo ubatela Wena, Mawe Mulimu waka." Ni patiwe ku Yena kokuñwi, kona takazo yapilu yaka. Mi Ni sepa kuli yeo ki takazo yeswana yeli kumina kaufela busihu boo.

¹⁸ Mi cwale, busihu ni busihu, mi Ni lata kubona cwalo. Lifateho ze mubona mwa sibaka sesiñwi, mu ka libona ni kokuñwi. Na—Na lata cwalo. U bonisa kopano ya hao, ni kubonisa se lubezi teñi mo.

¹⁹ Mi, oh, Ni ka tabela kubonaancafazo ya mufuta wa kale mwa Phoenix. Oh, mawi! Linzwi leo la *Phoenix* la ni tabisa kuzwa ka nako yapila fo Ni libala, ka zona: Phoenix, Arizona. Mawi, mushimani yomunyinyani, Na eupula kuli, "Haiba Ne ni ka fita fa sibaka sani! Haiba Ni kona fela kufita kwani, kwa Phoenix!" Mi cwale ka kubona cwalo, mi ha luli fa lu fumana kuli se li sibi se si unsufezi maswe, sina libaka zeñwi kaufela ze siyezi,

bo sibuha-buhi bakeni mwateni; ni kunwa, linyawe, butanya, kaufela li mwateni.

²⁰ Kono, ibo, mwahali a sibaka sani, mufumani macwe amaňwi amande ao Mulimu anyungile kuzwa mwa lihalaupa lee, a benya mwa mushukwe wa sicaba sesinde sa Mulimu. Mi seo kona se Ni bezi teňi mo, busihu cwana, ku ipeya ilifa hamoho ni mina mizwale yahesu ni likezeli, kulika kubenyisa Liseli la Mulena Jesu ku babaňwi, kuli bakone kufumanwa, hape, mwa butata bobutuna boo. Mi buňata bwa bona bateni kwani. Na kolwa ka zeo. Kuna ni babaňata baba swanelia kutaha, mi luswanelia kueza lika kaufela kuli lufite mwateni mwani, ni kupila bupilo bo bu ka bonisa Kreste.

²¹ Cwale, lu si ka bala kale timana ya Maňolo... Ni keni ka kuliyeha nyana Ni ñozi litaba nyana, mwendi ka mizuzu yeketalizoho yefitile. Mi ba likoloti za muso ba ni lumezi mapampili amaňwi, Ni keni fela kapili fa, mi lina ni ku talimwa hande, Ni nahana kuli, mwendi kacenu, mane. Mi kacwalo Ni lukela ku kitimela kwa poso ya kaňolo. Mi ha Ni to kena, Billy ali, "Kihande mu akufe." Mi kacwalo kwanu...

²² Ne nili fela ni bona, ni bona, ni bona, ona batu bani. Mawi, oh, mawi! Ba bulela za milao mwa minyako ya kuta. Ha ni zibi ko lifumaneha. Eeni. Ha ni si ka bona zeo. Mi ne ba bata kuli ni life mutelo ka cheke kaufela ye ne ni filwe ka myaha ye fifite kwa mulaho, kuli nilife likoloti za mikopano ya likundi, ni za mutakafululele ku ona, mwabona, sili-handeleti ni fifite-faifi sauzande dollars.

²³ Na li, "Amu ni kunupe fela." Ni kona kueza zeo? Na li, "Mane ne ni sina niheba masenti alikana fifite-faifi." Na li, "Ni kona kueza cwani zeo?" Mi ne ba ni fumbezi cwalo ka myaha ye ketalizoho.

²⁴ Kacwalo, ka batu ba ba koleka mwateni. Sina, luna ni mukopano wa sikundi, mi—mi sicaba, ba ziba fela libizo laka William Branham, ba lukisa cheke ya likoloti zani. Bakutazi ba ka li tokomela zeo. Ne ni si ka amuhela nubu mwa bupilo bwaka. Mi kacwalo banga... Ni amuhela pe—pe pene yeni holanga kwa keleke yaka, ki ma dollar a handeleti ka sunda.

²⁵ Mi nubu yee... Kono maňi ni maňi, mwabona, ya kolekile mwateni sesiňwi... Mi habusa lelitatama, yana—yana—yana—yana banga toho ya ba katengo kakatalima za masheleni, na taha ni ku to bulela kuli, "Muzwale Branham, ulukela kunyatela ma cheke aa." Mi, kupalaňi, Ne ni sainanga fela. Na tisanga fela kihona. Mi cwale se ba batisia zeo kaufela, mi mane kokutokwa niheba senti iliňwi ye ne filwe ku na. Kono ha Ni yo saina cheke yani, ba bulela kuli neli yaka. Batu ba ni fa yona, mi Na ni ifa kwa keleke. Oh, mawi!

²⁶ Ne ni utwile bumaswe luli, sa pili, mi na to lemuha kuli mutu kaufela mwa Bibele, Na lumela cwalo, ya kile aswala musebezi

wa za moya ofisi ya Mulimu, na tamahana ni muuso o no busa ka nako yeo. Mu batisise mu ka iponela cwalo. Yeo ki niti. Mushe, Daniele, Joani Mukolobezi. Jesu Kreste na shwile ka lizoho la muso wa nako yani, kakoto yebukiti. Pitrosi, Jakobo, Joani, Joani musinuli, kaufela, kamukana . . . Kaufela ne ba nyandile luli.

²⁷ Kiñi? Ki sipula sa Satani. Kana mwa ziba cwalo? Kana mwa ziba, Satani na isize Jesu fahalimu ni ku Mubonisa mibuso kaufela, ya lifasi, mwa nako nyana fela? Mi ki hali, "Ki ya ka. Ni eza ku yona mo Ni latela kaufela. Mwabona? Mi Ni ka ifa ku Wena haiba Uka wafafasi ku ni kubamela." Konakuli mwabona muña ayona? Lu toile ku nahana cwalo luna, kono kona mokunei.

²⁸ Kacwalo ki Hali, Jesu ali, "Zwa fa, Satani." Na zi ba kuli U ka i luwa, mwa Mileniamu. Na ziba kuli ikaba ya Hae foo . . . Foo, haiba linaha ze ne li busiwa ki Mulimu, Mileniamu kambe ikalile kale. Kono ku kaba nako.

²⁹ Bana ni ma U.N. ni League of Nations, ni lika kaufela, kulika kutisa kozo. Kono haibile fela Satani ki yena yainzi fahalimwa zona, ni litaba za naha, kiñi ze ka ezahala? Ba ka lwana kaniti fela sina lifasi.

³⁰ Kono ku ka taha nako foo mazoho kaufela a ka tamiwa. Mi milangu ika lila, mi kakusasana wa tabo ya Kuyakuile lika pazula kusina malu. Mulena a luna uka nga lubona lwa Hae. Oh! Ku kaba kuopela; ku ka ba kuhuwa. Mi ku kaba ndembela iliñwi, sicaba silisiñwi, na ha iliñwi, kubulela mushobo ulimuñwi, wa Lihalimu. Amen. Ni lakaza nako yeo. Mi Ni ikataleza ona mayemo ao, ni sepile Mulimu, zazi leliñwi ha se li felile, Ni kona kubulela kuli . . . Na Mu utwa ha li ku na, "Taha kwanu upahame."

³¹ Nitile mwa Phoenix mo busihu boo ka Libizo la Mulena. Ni ka tabelia—katabela kuli ni si ke na tatulula ze ezahalile. Buñata mwa mina ba ba shimbanga matepu, mubone kuli mwa nga yani ya kuli, *Ki Nako Mañi, Sha?* Yani neli fani Ni si ka funduka kale kwa lapa. Pono ki yona ye ne ni lumile kwanu; kakuli, Ha ni zibi libaka . . . Ha ni . . . Na hakina ya lekisanga matepu, mi ha Ni ipulaisangi kuziba lika zeo. Lwa li shimbanga fela, mi luna ni musebezi wa matepu mwa lifasi kaufela. Kukena ni mwa mishitu ni libaka kaufela, bana ni tuka to tu nyinyani to ba tinanga mwa lizebe, to banani, mi bakona ku tu comeka kwa tepu, ni kuyema fani ni kutoloka kutaha mwa mushobo wateni. Mi li ya kwa lifasi kaufela.

³² Mi, kono iliñwi yone Ni bile ni yona, yani neli kuli *Ki Nako Mañi, Sha?* Kamba, *Kana Ye Kona Nako, Sha?* Yeñwi . . . Na . . . busihu la Pelekelo, lisunda zetalu kwa mulaho, kwa keleke. Kasamulaho wa kubona lipono bupilo bwaka kaufela, Nali kuba ni be ni yecwana fateni, mwa bupilo bwaka. Mi ha Ni zibi kuli

kinto mañi. Niteñi fela moo, kono ki Yena ya ni lumile kwanu. Ha ni zibi kuli li talusa sikamañi. Na fela . . . Niteni fela moo.

³³ Mi Ni swanela ku sepahala ni kuishuwa, mi yeo kona nzila fela yelukona kufita fahule ni Mulimu, ki kuba baba sepahala. Kakuli, batu ba ka ziba. Mulimu wa ziba, kwa simuluho, ha u cwalo, kamba u cwalo kamba nee. Mi batu ba ka ziba. Kakuli, nako yeñwi, nekuna ni mutu ya na lika kupolofita. Mi Mulimu abulela . . . Kamba, mupolofita a mu bulelela, ali, "Ha lu hupule. Kubile bapolofita sapili kuluna. Mupolofita u zibahala fela bupolofita bwa hae ha bu talelezwa." Kacwalo lubone hande kuli ki Mulimu ya bulezi cwalo, lu si ka bulela kale sika ka zona. Lu sepahale ni ku i shuwa mwa niti.

³⁴ Cwale ha lu inamiseni litoho za luna fa nako nyana kwa tapelo. Cwale ha lu beyeni kwatuko milwalo kaufela cwale, ka mizuzu yelikani fela yetatama. Ha ni zibi . . . Mwa sirkwata se si lateha sa batu se busihu boo, Ni ziba kuli kuna ni macwe abutokwa ainzi mo ao Jesu uka tahela zazi leliñwi, a ka zuha mwa liluli.

³⁵ Mi kukona kuba babañwi mo ba ba sa zibi hande haiba ba kabateñi kamba kwani, kamba nee. Mwakona ku bata lika zeñwi. Haiba kuna ni so tokwa mwa bupilo busihu boo, ha si zibiwe ku Mulimu, ha u nzo nanula fela lizoho, ubulele fela kuli, "Mulimu, U ziba ze Ni talusa cwale. Miaku ni fuyole. Na—Na kula. Ni tokwa foliso. Na—Na lyangana. Ni lukela kutaha kukutela mwa kopano. Ni—Ni bata kutaha. Ni—Ni fosize. Na kuta nataha. Ni bata kuli U ni tuse, busihu boo, kuli ni kute." Mulimu aku fuyole.

³⁶ Ndate yakwa Lihalimu, cwale halunze lu atumela lubona lwa Hao, ka nzila ya Mali. Kakuli . . . Mi Aruni akena mwa—mwa sipula sa sishemo, ki ha anga pili, mali mwa lizoho la hae, mi aya kwapili. Mi luna, ka tumelo busihu boo, lu amuhele Mali a Mulena Jesu, ni kuya kuliba kwa lubona lwa Mulimu, ka bundume, lunze lu ziba kuli luna ni kutaha, isi ka kuluka kwa luna, kono ka kuluka kwa Hae. Mali ayemela ku keniswa kwa luna. Mi Na lapela, Ndate yakwa Lihalimu, kuli U alabe likupo zaluna.

³⁷ Pili, lu kupa ku Wena kuli ube ni makeke ka luna, ku luswalela lifoso zaluna, halunze lu ipulela bubi bwaluna, ni lifoso nyana zaluna, ni libi za luna za kwa mukunda, ni libi za luna ze sa zibahali. Mi lu bakela hape ni bakutazi baluna, kakuba baprisita, sibi sa sicaba. Hamoho, Mulena, lu yemi. Lwa lata sicaba. Lu utwa sina Mushe ha na icumbezi mwa pakani, kuli aswale sicaba, kwa buhali bwa Mulimu. Ha ki ponahazo ni yeo, ya kuluka kwa Kreste, nako ya icumbela Kreste Kasibili mwa pakani, kuli apuluse sicaba.

³⁸ Mi, Ndate, luna sina batanga ba Hae, ni Moya wa Hae ku luna, Mukreste ufi kaufela mo busihu cwana, a to ipeya

fapila muezalibi: "Mulimu, u ba utwele butuku." Lu lilela bakuli ni ba ba tokwile, ona mazoho amande ani, babañwi ki macembele, babañwi ki banana, mi babañwi ki babanca, baba nanuzi mazoho abona. Wena uziba kamukana zona, Mulena. Lu lapela kuli Uka lu alaba kuya ka bufumu bwa Hao mwa kanya.

³⁹ Hakube babañata busihu boo, Mulena, ha ba ka zwa mo, baba ka taha, banze ba kula, bao habaye, baiketile, bafolile. Sesiñwi fela singe sibaka, habana ku si tatulula, kono ba ziba kuli ba folile.

⁴⁰ Mi cwale bani baba lyangani ba kute inge ba beilwe ba balukile, Mulena, inge baziba kuli ba kutile mi bangile Kreste fo ne ba Mu siile. Ha ba zamaye, ba yo lukisa litaba. Lumeleza, Mulena, kuli bona baba si ka taha ba fumane tukuluho yende yani ya kuba baba lukuluhile, ba tamululwe mwa sikalamunanga, basike ba tamwa ki lika za lifasi ni lipilaelo za bupilo bo, kono ba lukuluhile ku Kreste. Lumeleza cwalo, Ndate.

⁴¹ Fuyola kaufela ze lu tokwa cwale, mi ufuyole Linzwi la Hao ni mutanga Hao, mi lu ka Kufa milumbeko. Ka Libizo la Jesu lwa kupa cwalo. Amen.

⁴² Cwale, haiba lu ka nga palo ya Liñolo, kamba Liñolo la palo, ni taluse, Makorinte Bapili kauhanyo ya 14, ni timana ya 8, ibala sina cwana, Makorinte Bapili 14:8.

Mi tolombita ha i lizwa ka mulumo o sa ketehani, ki mañi ya ka i tukisezwa ndwa?

⁴³ Ye ki palo yeñata kuli mane Iwakona ku kutaza lisunda zepeli kuyona, mi mane lutokwe niheba kufita kwa mungundo wa yona. Kuna ni sesiñwi ka Linzwi le li susumelizwe. Nako kaufela mukana muba fa palo yona yeo kamita. Mwakona kutama Bibele kaufela ku lona. Yeo ki niti.

⁴⁴ Zazi leliñwi mutu yomuñwi na ni buzize, ali, "Ukona kunga cwani palo yeswana?"

Na li, "Oh, mawi! Unga ngambolo ya sika kaufela ku yona."

⁴⁵ Ne ni nopile litali la maneku amalalu le ne lili fafasi, ni ku li talimisa mwa halimu. Muuna yani uteni mo busihu cwana, uzwa kwa Tucson. Mi neluli kwa Pasadena, California. Mi se Nili, "Na kona kunga litali la maneku amalalu ni ku kutaza ka myaha ye mashumi amabeli ni yeketalizoho ka lona: mo libezi bupilo, bupilo bobuli ku lona; kuli, maneku amalalu, ka kuba silalu ku Mulimu Alimuñwi. Mi, oh, oh, kuna ni fela lika zeñata ze lukona kubulela ka lona."

⁴⁶ Mi cwale kucwañi ka Liñolo? Ki Linzwi la Mulimu. Ki la Kuyakuile. Ki—li na... Halina mafelelezo. Li zwelapili fela kuya, kuya, kuya. Ki masabelo ku luna.

⁴⁷ Mi cwale busihu boo Ni bata kuambola ku yeli: *Tolombita Yelila Ka Mulumo Osa Ketehani*.

⁴⁸ Ka kunahana zateni, ka linako nyana fela zefitile, ha ne Ni sweli kunahana za...taba ya mitelo yani, Na hupula kuli, "Hakuna sika mane kacenu se si ketehana. Li kaufela li na ni ku sa ketehana kuzona." Mi kaufela se si sa ketehani hasikoni kusepiwa. Kaufela se si sa ketehani hasikoni kusepiwa. Inela kwahule ni sona haiba ha si ketehani.

⁴⁹ Haiba una ni pisinisi; mi, yeo, luna ni baana ba pisinisi ku lo moo, mwendi kuna ni babañata ba bona. Haiba usweli kueza pisinisi ye sa swalehi, hauna kuiseza ngana hahulu ku yona, kakuli li—li lituwelo ha li zibahali, mi hauna ku sinyeza hahulu mwateni mali. Kamba, haiba u mut yomunde, muuna wa pisinisi, u ka libelela ni kubatisisa, haiba una ni masheleñi a ku beya mwateni, kufitela ufumana sika se si kateleha hande, sesiñwi se si kona kusepiwa, so kona kuitinga kusona. Kakuli, ha u koni kutabela kuli ulatehise masheleñi ani ono bulukile kufita foo, kakuli ulukela kuipilisa ka ona, ka ona lituwelo zeo zezwa—zezwa mwa mali a na kalile pisinisi. Kiñi, una ni ku—ku fumana fa kuipiliseza.

⁵⁰ Mi ona kapene nyana kani kono bulukanga, usike wa abeya mwa pokoto ni kuasiya mwateni, kakuli masholi ba ka a uzwa. Mwabona? Usike, usike we eza cwalo. Haiba una ni ona, abeye mwa pisinisi yeñwi. Mi kipeto u kolwe kuli ki puluko yende luli yeswanelo. Haiba u saezi cwalo, kiñi, usike wa ipulukela ona, niheba hanyinyani.

⁵¹ Kacwalo, pisinisi iinzi fa mayemo a shekesha busihu boo. Pisinisi kaufela, mane, mwa lifasi, i mwa buino bo bu shekeza, kakuli lifasi li mwa buino bo bu shekesha. Haukoni fela ku ikenya...

⁵² "Cwale, Ni ka buluka kapene kakakuma *fa bukana*, kukli ni yahe ndu yende, kokuñwi." Zeo kwatensi, zeo za shekesha. Ni ka mi bulelela kuli za shekesha, kakuli muso wakona ku li nga kaufela, busihu fela bulibuñwi.

⁵³ Oh, lika zengile tukuluho yaluna ku ibolisa hahulu, kufitela mane fa kuli se i shekesha fela! Ne lu beyanga hahulu sepo mwa tukuluho yaluna. Mi, kanti, Ni nahana kuli kona mufuta omunde wa puso. Kono, niteñi, tukuluho yaluna i sa shekesha. Kakuli, luna, naha ye, sicaba sa hesu, luna ni milao ya naha, mi milao ya naha ye kona—kona mayemo aluna. Kono, niteñi, ku yona, milao yaluna ya naha i sa shekesha, kakuli se i lobilwe kale linako zeñata ñata. Bo. nyandi Roosevelt ne ba ezize mafosisa ka yona. Kacwalo, mwabona, mwa bona kuli yakona ku lobiwa. Hakuna sepo luli yeñata ye lukela kubeiwa kuyona.

⁵⁴ Litaba za naha, oh, mawi, ha ki kushekeshi ni koo! Sicaba si kanana fela, ni kunana, ni kukanana, fa litaba za naha. Mi bomuyaha tuko ba ka shutana, ka zona, mi ki batu bene ba banga balikani babande sapili. Mueteleli yomuñwi uka taha, kamba yomuñwi aikenye ku za milao, kamba zeñwi, mi mutu yomuñwi

uba kwa neku leliñwi la limota la litaba za naha, mi ba ka omana mwahala bona konji ba toyanele fateni, lipolitiki. Mi ha Ni... sepi Ni sepa ha ni filikanyi maikuto a mutu, kono Ni nahana kuli taba yateni kaufela i bolile. Mwabona? Eeni, sha. Cwale kiñi ze mukona ku omana ni ku toyanelia lika zesina tuso mane? Yeo ki niti. Ki lika zemaswe fela.

⁵⁵ Yomuñwi naize kuna zazi leliñwi, naize kuli, "Kana—kana u ka bota mwa liketisa lee nji?"

Na li, "Ni ketile kale."

Ali, "Oh, mwa liketisa lee?"

⁵⁶ Se nili, "Ni botezi Jesu." Se nili, "Ni ka kubulelela. Nekuna ni batu bababeli bene ba ni botezi." Na li, "Mulimu na ni botezi, mi diabulosi a ni timboka. Mi se Ni botela Mulimu, kacwalo Ni beile boti yaka fokuknde." Ku itingile fo beya boti ya hao, mo ka tahela.

⁵⁷ Kacwalo, mulemuhe, cwanoñu nyana fa, ku mibonisa fela siemba nyana mi lu ka si siya. Mwa liketisa zefelile ze za baeteleli ba na ha, ha ne libonahalile hande kwa Chicago ni libaka zeñwi ze shutana, kuli mishini yene ba na ni ya kubotela kuyona, kuti, ne i pangilwe ki ba katengo ka ba Democratic, kuli nako kaufela ha u botela Bo. Nixon, kipeto ubotezi Bo. Kennedy, ka nako yeswana. Kacwalo, hauna kolo. Mi za bonisa ona cwalo!

⁵⁸ Mi ne mu utwile ba *Monitor* busihu bobuñwi, ha ne ba beile pa—pa patisiso mwa na ha, kuzwa kwa Mississippi, upa. Bo. Nixon ne ba ngile etelezi kale mwa liketisa, totune ku kalikañwi. Cwale mutu ukona kuwina cwani? Bo. Kennedy, neikaba nto yeswana. Ha nina siemba sa katengo kafi kaufela.

⁵⁹ Katengo kaka kainzi mwa Lihalimu, mi Ni nani zona ona mo busihu cwana. Lu inzi mwa libaka za Lihalimu, inge luambola ni Mulen'a luna.

⁶⁰ Kono, mwa bona, Ni lika ku mi bulelela, lika ze za lifasi za shekeshha. Hakuna niheba... hamukoni kutoma sepi ku zona. Halina mayemo. Mi sika kaufela se si sina mayemo, Ni ka tabela fela ku situhela. Ha ni latangi lika ze kutiseza mwa mulaho cwalo. Ha ni latangi kulyanganehangwa mwa lika zekutiseza mwa mulaho. Ni tabela lika ze zwelapili, ku ba kwa neku lelinde.

⁶¹ Cwale, bupilo bwa mwa lapa se bu tokwile mayemo. Mwa ziba, Ne ni boni siemba zazi leliñwi, ku iliñwi ya mitende kokuñwi, kuli telekano mwa manyalo a ma American seli palo yetuna luli kufita linaha zeñwi za lifasi. Kanti luswanelia kuba na ha ya bulapeli. Eni, ilukela kuba cwalo, bulapeli, ku lukile, kono ha ki mufuta o swanelia. Mwabona? Bulapeli ki sapalo fela. Kutata kuziba se si pangilwe ki sapalo saluna. Adama na likile kuipangela zeñwi kwa matahi, mi ne li si ka beleka. Zatofita fa kushekeshha luli nako ya kopana ni Mulimu. Konakuli bulapeli ha bu kopani niheba hanyinyani. Kono ki kuli munahana kuli

palo yaluna ya litelekano, ki yetuna kufita—kufita linaha zeñwi kaufela, palo yaluna telekano? Lu fumana butanya se bupahami mwa malapa.

⁶² Ne ku komokisa kufumana cwalo, kuli, kuya ka lipatisiso zetuna za mwa naha, mi ni mwa . . . Ni lumela kuli neli mwa Ohio, mo ne kubile patisiso ya Bukreste, mi ne kusabisa kubona butuna bwa palo ye ne sa yi neba kwa keleke. Mi cwale, eite pesenti ya bene bayo kwa keleke bani, ne ba sa zibi libaka le ne bayela. Ha ba zibi libaka le ba yelanga. Ba yanga fela kwa keleke kihona.

“Kiñi zo yelanga?”

⁶³ “Kihande, boma ne ba luisanga inge lusali fela banana, mi kona ha luzwezipili fela kuyanga.” Mi—mi he, cwale, pesenti yeñwi ya bona, ibulezi kuli ne ba yanga fela bakeñisa, oh, ku yo kopana ni bomuyaha tuko ba bona ku yo ambola nyana. Mwabona?

⁶⁴ Kiñi, kinto yesabisa! Ki kabakaleo bupilo bwa mwa lapa se bu icongile, mwabona, bupilo bwa mwa lapa kaufela bo bu si na mayemo.

⁶⁵ Musali kaufela ya ka nyalwa ku muuna, mi ha zibi hande mayemo a muuna yani, kihande a musiye muuna yani. Mi muuna kaufela ya ka nyala musali, mi a sa ikolwisisi hande, kihande u musiye fela yacwalo yoo. Kihande ulapele katata, ka zona, kufitela Mulimu akufa kalabo. Mi kipeto sa kopanyize Mulimu hamoho musu asike a si kauhanya. Kono luna—luna, pili, luswanela kulapela katata, ka sona. Eni.

⁶⁶ Cwale, lufumana cwana kuli lu likile kucinca lifasi ka tukiso ya lituto, mi lu ezize fela busafa ka zona, luli ki niti. Hamukoni kufetulela lifasi ku Kreste ka tuto. Tuto i mu isa kwahule ni Mulimu, kufita mo i muhohela kutaha ku Mulimu, kakuli ulika ku nahana kuli utalifile kwatene mi uziba hahulu kufita mutu yomuñwi. Kuya ka bunde bwa tuto, Kreste na si ka luma keleke ya Hae kuli ilute lifasi. Na si ka ba luta, kuli ba pange likundi za mikopano ya bukutazi. Na si ka ba lut—. . . Oh, ki babande. Na si ka ba bulelela ku yo yaha lipatela. Zeo ki zende kaufela.

⁶⁷ Kono musebezi wa Keleke ki ku kutaza Evangel. “Muye cwale mwa lifasi kamukana, mukutaze Evangel kwa sibupiwa kaufela.” Mwabona? Kono kaufela se si shutana ni sani, si ka shekesha, kakuli si zwile mwa mulao wa Mulimu.

⁶⁸ Bupilo bwa mwa naha ha bu na mayemo. Kihande, lifasi halina maymo. Lupila fela mwa sibaka sa kuli lifasi kaufela liwile ka mañwele, mo libonahalela cwalo, la shekesha fela. Naha ni naha, mañi ni mañi, yo usaba yomuñwi. Ba bulela kozo.

⁶⁹ Nebana ni nako yeñwi, se bali, “Oh, ha lu ka feza kulwana Ndwa Yapili ya Lifasi, kuli bashimani baluna kaufela baswanela kuya kwani, mi ao ibe ona mafelelezo a lindwa.” Kiñi, ne ba si

sina niheba lilwaniso musi no tushana fela mwa moyo kufitela bakena ku yetatama.

⁷⁰ Mi se baba ni katengo ka linaha yona League of Nations, mi kani ne ka swanela kulisa lifasi, mi se ka palelwa. Cwale bana ni U.N., mi niyona kinto yeswana fela. Ni yona ipalezwi mane iwile. Hakusana zeñwi kuyona.

⁷¹ Lika kamukana za shekesha; bupilo bwa mwa na ha, bupilo bwa litaba za na ha, mishini ya kubotela liketisa. Oh, mawi! Zeo fela . . . Taba yateni kaufela i nyanganyize, lika kaufela.

⁷² Cwale Ni bata ku itisa hande kuli mu utwisise. Mwabona? Bupilo bwa keleke bu shekeshize ni ku sa ketehana. Cwale, kona za na bulela Paulusi ka zona. Mwabona? Kwani kona kwa na talusa, "Haiba tolombita ilila mulumo o sa ketehani." Bupilo bwa keleke bu nyanganyizwe. Sicaba ha si zibi sa kueza. Ba ya, ba yambaela kuzwa kwa keleke kuya kwa keleke, kulika kufumana ya na ni nto ye lukile; kuzwa musumo kuya kwa sibaka, kulika kufumana se si lukile, ikai tuto ye lukile. Mi alimuñwi uka taha kwa ni kwa, mi bakona ku li tatulula, mane bukaufi fela ni taba ya lituto za litumelo za bona, ki niti. Mi he, taba yapili mwa ziba, ba fumana kubola ko kuñata hahulu ku zeo, kufitela balika keleke yeñwi, kubona tuto ya tumelo ya bona mo iiñez, tuto. Oh, ze kaufela, lu fumana kuli luikauhanyize ili luna ka nako yani, ka zona lika ze, kwa likwata ze mianda ze shutana za keleke. Cwale, hakuna se ni nyaza ka zeo. Kona fela ze bakona kueza lika zeñwi, kanti, ze ba eza, mi ku lukela kuba zende ze zwile mwateni, kokuñwi.

⁷³ Kono, mwa bona, hamukoni kubeya sepo ya mina ka kubulela kuli, "Ni wa siemba sa ba katengo ka Methodist ka likeleke, mi Ni—Ni i ketile kakuli Ni wa siemba sa yona." "Ni—Ni—Ni wa siemba sa ba Baptist, mi Ni iketile." Hamukoni kueza cwalo.

⁷⁴ Mane hamukoni nihaiba kueza cwalo ha mu bulela kuli mu "ba siemba sa ba katengo ka Pentekota ka likeleke." Hamukoni kueza cwalo. Ha mulukeli kueza cwalo, kakuli ha ki cona. Lu fumana kuli tutengo twa luna twa Pentekota, Katengo Kakatuna, ka beiwa hande, ne ku si ka nga nako yetelele hahulu kufitela ba kala kuzwa fani, ni kutaha fa, ni litaba zeñwi, ni lituto. Mi cwale amu talime fela fateni, kai ni kai. Mwabona? Si bonisa kuli ha si zibi hande. Bani baba sepa mwa kopano fela inosi, ki—ki ze sa ketehani.

⁷⁵ Cwale, mu ka bulela kuli, "Muzwale Branham, usweli ku lu isa fa mutai omutuna kwanu. U sweli kupenta siswaniso se si nsu hahulu." Mi Na lakaza kueza cwalo. Ne ni bata kueza cwalo.

⁷⁶ Ni li ezize ka mulelo, kuli Ni kone kubulela cwana. Kana kuna ni sika kaufela se si sepahala? Eeni. Kuna ni nto iliñwi ye ikolwisia ka kusepahala. Oh, Ni tabile hahulu ka seo, kuli kuna ni nto iliñwi ye mukona kubeya sepo ya mina ku yona, ni kubona

hande kuli ki niti ilukile. Oh, lika zeñwi kaufela ha se lifelile, *Se sika yema. Haiba muka bala Muñoli Mateu 24:35, Na ize, “Lihalimu ni lifasi li ka fela, kono Manzwi a Ka hana kufela.”* Mulimu una ni mutomo omuñwi otile.

⁷⁷ Muuna muhulu, naize nako yeñwi, muuna muhulu yomunusu kwa Mboela. Na lwezi Bibele, mi na palelwa kubala. Mi se bali, “Kiñi zo i lwalezi kanti, Sam?”

⁷⁸ Ki hali, “Ki—ki Bibele ye Kenile.” Ali, “Ku ñozwi cwalo fateni.” Mi ali, “Na Li lumela, kuzwa kwa makalo kmakepe amabeli akwahelisa hape,” ki hali, “kakuli ina ni manzwi añozwi kuli ‘Bibele ye Kenile’ ku Yona.”

⁷⁹ Mi muuna yana ambola ni yena, ali, “Ha u lumeli kaufela zefumaneha ku Yona?”

Ali, “Eeni, sha. Na lumela luli.”

⁸⁰ Ki hali, “Cwale, kihande, utoriala kuli uka eza sika kaufela se ibulezi Bibele kuli u eze?”

Ki hali, “Eeni, sha.”

⁸¹ Ali, “Kucwani haiba Bibele yeo ibulezi kuli Sam atulele fa limota leo foo? Ki sikamañi se ne muka eza?”

Ki hali, “Ne ni ka tula.”

⁸² Ki hali, “Kihande, cwale, kana muka fita cwani mwa limota la licwe kusina lisuba ku lona?”

⁸³ Mi ali, “Haiba Bibele ibulezi kuli Sam atule, ne ku kaba musima fani Sam ha na ka fita fateni.” Kacwalo, seo, yeo ki niti fela. Kwakona kuba musima fateni.

⁸⁴ Taba fela ye mu lukela kueza ki kunga mayemo a mina fa Linzwi la Mulimu, mi Mulimu uka lukisa nzila ya zesiyezi za yona. Oh, ona mutomo omutuna wani.

⁸⁵ Na lumela Na bulezi, mwani mwa Luka, Na lumela neli yona, ha ba tuluka fa lilundu, A bulela kwa balutiwa kuli, “Kana batu bali ki Na mañi na nili Mwana mutu?”

Mi alimuñwi ali, ““Jeremia,’ ni ‘bapolofita,’ ni babañwi cwalo.”

Mi ki Hali, “Kono mina muli ki Na mañi?”

⁸⁶ Fani kona fana bulelezi Pitrosi manzwi amande kuli, “Ki wena Kreste, ili Mwana Mulimu ya pila.”

⁸⁷ Ki hali, “U fuyozwi wena, Simoni, mwana Jonasi, kakuli nama ni mali ha li si ka ku patululela seo. Kono Ki Ndate ya mwa Lihalimu ya ku patululezi seo. Mi fahalimwa licwe le Ni ka yaha Keleke ya Ka, mi minyako ya lihele haina ku I koma.”

⁸⁸ Ki sikamañi seo cwale? Fa niti ye patuluzwi ya Linzwi la Mulimu. Kakuli, “Kwa simuluho nekuna ni Linzwi, mi Linzwi nali ku Mulimu, mi Linzwi neli Mulimu. Mi Linzwi a ezwa nama

mi a to yaha ku luna.” Mi ne li patuluzwi ku Pitrosi kuli lani neli Linzwi la Mulimu le li pakilwe. Amen.

⁸⁹ Kona libaka ha Na bulezi kuli, “Ki mañi ya kona ku Ni nyaza ka sibi? Ki mañi yakona ku Ni tameleza? Lik a kaufela zeo Linzwi li ñozwi ka Na, Ni li ezize.” Mulimu na li pakile, kuli Nali yena Linzwi. Oh, kona cwalo. Mulimu u bonahalisize, Linzwi libulezi ona cwalo, mi kipeto Mulimu wa lieza kuba za niti, wa li petahalisa, ku li bonisa.

⁹⁰ Lilimo za kwa mulaho, hane ba bulezi kwa keleke kuli, “Hakuna sika sakuli kolobezo ya Moya o Kenile, ao ki maikuto fela ao batu ba ikupulela fela,” kono bani bene ba U amuhezi, neba ziba kuli neli niti. Ne ba ziba kuli Mulimu neli wa niti. Mi li pakilwe, kufitela, kacenu, muzamao wa Pentekota wa Mulimu mwahala linaha, ba tisize babañata hahulu ku Kreste kufita kaufela baba siyezi.

⁹¹ *Our Sunday Visitor*, ha ki kale hahulu, mutende wa Katolika, wali; Ni lumela kuli neli ñohola tula, kamba mwaha o felile, iliñwi yateñi; kuli, “Keleke ya Katolika ne i tisize fela licika la milioni kwa bupilo bwa kubaka. Koo, ba Pentekota neba fitile fa wani milioni, faifi handeleti sauzande.” Amen.

⁹² Ki sikamañi seo? Ki sika se sihula, Linzwi la Mulimu, le li hasana. Lu itumezi hahulu! Ki zeñata hahulu, kufitela, nihaiba cwale ba Episcopalian, ba Presbyterian, Lutheran, ni bao kaufela, ba taha ku to nga zeñwi za Zona. Mu lemuhe mwa mukopano wa Baana ba Pisinisi, mu ba utwa ha ba bulela ka ze shutana: ba Episcopalian, Lutheran, Presbyterian. Kiñi, ha mu liutwangi hañata ka za Pentekota kueza sika kaufela. Yeo ki niti. Kaufela ki basili fela. Kakuli kiñi? Ba boni bufokoli bwa lituto za bona, mi ba kutela kwa Linzwi. Kwani muka fumana mutomo, sika se si sa koni ku zikinyeha.

⁹³ Mufumane mwahali mwani, Moya o Kenile o pila mwa Bupilo bwa Hae mwa batu, inza iponahaza Iliyena kwa lifasi. Mi li eza kuli batu ba Mu nyolelwa: kusina kuzikinyeha, kusina kuohohana, Linzwi la Mulimu le li bonahalile ni ku iponahaza Iliyena, lona Linzwi Kasibili linze li pila mwa bupilo bwa batu. Ha ki nto kwa bunde ni yeo! Hakuna se si sa kakanya ka sona. Mwakona kubona koo Mulimu na file sepiso, mi ki se sa bonahala. Lilimo ze mianda anda kwa mulaho bapolofita ne ba bulezi ka zona, mi fa lwa libona ha li ezahala.

⁹⁴ Mwahala ku kananisana kaufela, mwahala kushutana kaufela, mwahala lituto za litumelo kaufela, mo ba likela ku hatikela Linzwi la Mulimu lani! Mo ne ba likezi ku yolisa tuto. Ba lika ku yolisa, kueza kopano. Ba ikenyize ili bona mwa mufilifili. Mi kuzwa ku zona kaufela, Linzwi la Mulimu li sa yemi ka busweu ni busweu sina mo libezi kamita. Ki sikamañi seo? Ki yona nto yeo ya mayemo sakata. Mulimu naize, “Sibeli sa lihalimu ni lifasi li ka fela, kono Linzwi la Ka halina kufela.”

Konakuli, seo ki sika se si ikolwisia. Haiba mubata kuba ni mayendameno a mina, muswale Linzwi lani mwa pilu ya mina.

⁹⁵ Davida naize na Li patile mwa pilu ya hae, kuli asike aeza sibi. Na ñozi milao ya Hae fa mumbeta, ni ku li tama kwa mazoho a hae ni libaka kaufela, kubeya Linzwi la Hae fapila hae. Yani kona nzila. Mubeye munahano wa mina ka tundamo . . .

⁹⁶ Mulimu na bulelezi Joshua kuli, “Usike wa fetuhela kwa silyo kamba kwa nzohoto, a Yona. Mi uka kondisa linzila za hao. Mi kona kuli u ka kondisa hande za hao.”

⁹⁷ Mi cwale keleke kaufela ha i swalisana hamoho kuzwa mwa lituto za litumelo za yona, ni fahalimwa Linzwi la Mulimu, konakuli keleke ikaba ni bufumu bo bunde. Yani ikaba taba ye ka hatikela katengo fela ka swalisano.

⁹⁸ Ki sikamañi se si ezize katengo ka swalisano . . . ? Ki yona taba yeswana luli, mu nahana kuli “swalisano,” hane ba hasanya litaba zabuhata zabona, ni kuhula ka butuna, ka bo lule, ni batu ba saba ka zona: kuli swalisano yani ika yunda ni kushwa. Ina ni kuba cwalo. Swalisano, bakona kueza *se*. Bakona kueza *sani*. Ni lumela kuli Mulimu uka itusisa zona, kono, yeo ki niti, inge fela mwa Na ezelize Nebukadinezare. Uka shengununa, si—si—si . . . mufuka kaufela, kwande, ka swalisano. Kono, sani . . . Batili, ki zeñata hahulu za mwateni. Kono, mutualime. Kono taba yateni, swalisano, ikaba ni mafelelezo. Swalisano ika taha kwa mafelelezo a yona.

⁹⁹ Kono Linzwi la Mulimu halina mafelelezo, kakuli Ne li sina makalelo. Amen. Ki la Kuyakuile ni Mulimu. Mi haiba u sweli hande, mi Linzwi li sweli hande ku wena, wena u wa Kuyakuile ni Linzwi. Amen.

¹⁰⁰ Lina ni kutaha kwa mafelelezo a zona. Lik a zeo kaufela za nyungana. Hakuna taba kamba ba yaha cwani musumo omutuna, lina ni kuwelafafasi. Lik a kaufela ze si zateni, zelwanisa Linzwi lani, kamba ze shutana ku lona, li ka zikinyeha. Lina ni kufa sibaka, kakuli Linzwi la taha ka kukoma. Hakuna se si kona ku Li tibela. Mulimu ubulezi ona cwalo.

¹⁰¹ Ha Li bulela, lihalimu ni lifasi li ka fela, kono Lona halina kufela. Pata Linzwi lani mwa pilu ya hao, mwa kungela Linzwi lani ni ku Li tuhelela kuli li hule. Mu Li beye mwa munahano wa mina, kamita, kakuli Halina ku palelwa. Linzwi la Mulimu halina ku palelwa, kakuli Na bulezi kuli Halina ku palelwa. Kacwalo lubata ku li buluka ona cwalo.

¹⁰² Cwale, Paulusi naize, mwa Mañolo, sina ku luta musole, musole kwa mulumo. Cwale, musole una ni kuituta kulila kwa . . . kwa pala kamba yona tolombita. Ha zibi haiba tolombita ilila, ilizizwe, kamba kuya—kuya kwapili kamba akute mwa mulaho. Haiba ha zibi shutano, ki mufuta wa mpi ye cwani yelyangani cwalo yemukaba ni yona? Sila na ka koma sikuwata sa masole bene ba si ka lutija hande kufita cwalo bao. Amen.

¹⁰³ Bwani kona butata bo buli ni likeleke za luna kacenu. Lu ba lutile ka lituto za litumelo, ku shutana ku yomuñwi ni yomuñwi.

¹⁰⁴ Lu lukela ku tamahana. Lu lukela kuziba tolombita. “Kona kuli kanti tolombita ki ifi?” ba li. Ki tolombita ya Evangel, ki Yona. Linzwi la Mulimu yapila kona Tolombita. Musike mwa kopanya sika kaufela ku Lona.

¹⁰⁵ Usike wa ba ni mutu ya liza harepa ya si French, mi yomuñwi u futa pala. Hakuna ya ziba sa kueza. Si tisanga lyanganisi.

¹⁰⁶ Mi Paulusi na bulela ka za ku luta mutu kwa mulumo. Mi ona mulumo wani mo u inezi, wa ziba hande za kueza, kakuli mulizi wa pala una ni litaelo, mi lizwa ku kapitao yomutuna. Mi cwale ha ka liza tolombita ye, mpi ya ziba hande sibaka sa—sa kuzwelapili kusona, ni kwa kukuta mwa mulaho, mane niheba ku sikuluhela kwa silyo kamba nzohoto, kamba sa kueza, ka kulila kwa tolombita.

¹⁰⁷ Cwale, mpi, ndwa, kamita ibile ndwa. Ne lu si ka ikopanya kwa Keleke, kamba kutaha mwa Keleke, kutaha kwa papali yateni. Lu swanela kulemuha kuli lu taha kwa mafulo a ndwa.

¹⁰⁸ Hani si ka taha, kuli sicaba si ni nate fa mukokoto ni kubulela kuli, “Muzwale Branham, wena u mutu yomunde.” Batili, sha. Ni tile kwani ni tebe fa. Hani tokwi tebe ya sani. Ni tile ni kuwani ni lilwaniso. Na ti lo lwana, ni to lwana muhato kaufela wa sibaka.

¹⁰⁹ Mulimu na bulelezi Joshua kuli, “Sibaka kaufela ko lingandi za mahutu a mina, li ka hata, sona seo Ni mi fele sona.” Kacwalo, mihato ne italusa fela za kukoma.

¹¹⁰ Mi cwale keleke haifita fa sibaka sakuli, i keshebisa ka lituto za litumelo, ni kukeshebisa ka Linzwi, ni kukeshebisa ni lifasi, Ni taluse, kona kuli isweli ku latehisa mayemo. Isweli ku kuta mwa mulaho.

¹¹¹ Se lutokwa busihu bwa kacenu ki masole baba na ni sepiso ya Bumulimu kaufela ya Bibele ye, yeo Mulimu na sepisize kwa Keleke, lilwaniso kaufela za Mulimu, ni ku yema. Kona ze lutokwa, masole; isiñi kuba ni si unifomu ya kutina kubonahala fela hande, yona kamita ya shutana. Mi mutu . . .

¹¹² Naha kaufela, luna ni matwela mwahala naha kaufela. Luna ni matwela ba German kwanu. Luna ni matwela bama English kwanu. Luna ni—luna ni likalulo mwa England. Ki sikamañi se balika kueza? Balika kufumana mufuta wa sika, mufuta wa bomba, ye ba na ni babañwi. F.B.I. i fumaneha mwa naha kaufela mane. Batalimezi, kuli ba bone. Cwalo kona mo ba ipiliseza. Ba talimela ni kubona mufuta wa bomba ye ba nani babañwi. Mi kipeto ba taha ku to eza kuba yende nyana, kamba kueza sesiñwi kuli ba kome za babañwi. Ha ba sepani mwahala bona, mwa linaha, kakuli sani si bonisa kuli linaha za zikinyeha. Kiñi, England ne ika lu pancisa, mwa hola, hane lu ka sila nzila ya

bona, kusi cwalo ne lu ka ba pancisa kubulaya. Si lwala fela mutu fa toho ya zona fani, kuli anwe akolwe hanyinyani kamba bababeli, ki babañata hahulu, kamba kuwa ni sesiñwi, mi kipeto za iconga.

¹¹³ Kwanu ha ki kale hahulu, neba kali, ki siemba nyana sa libyana, “Ze ezizwe kwa Japan,” ka nako ya ndwa. Ne ba sweli ku nataka fafasi, ni ku zamaya kwa ni kwa, bañi ba naha ka lilato. Mi cwale mu ka lifa teko yetuna hahulu ku yona kufita sika kaufela se mu leka mwa naha. Ki sikamañi sene si ezahalile? Kikuli seo ne si lifile bupilo bwa bashimani bani bene ba shwezi kwani? Batili kutokwa.

¹¹⁴ Ki sikamañi seo? Hanina taba kamba mu lwanela libyana, mu ka iconga, halina ku talusa nto iliñwi. Li ka nyanganyiswa. Kono kuna ni kulwana kulikuñwi ko mu kona kukena ni kuba ni mayemo a sa koni ku zwiswa ku mina. Wani kona mulumo wa Evangeli wa Tolombita ya Linzwi la Mulimu, mi u sweli limpo ni lisepiso za Na file kwa Keleke. Kaniti ku cwalo. Cwale, lu fumana—lu fumana kuli, ku fa mulumo wa tolombita.

¹¹⁵ Cwale, naha kaufela ilika kuswala bashimani ba yona silelezo yende luli ye bakona kuba ni yona. Cwale, Na ziba, fokuñwi lilwaniso ze ha ki ze bunolo ku li lwala.

¹¹⁶ Ne nina ni muzwale, “Rookie,” neba mu bizize, azwela teñi kwani, mi mpi ya mu fanga mapaunderi a nainte kwa mukokoto wa hae. Mi zeo li likana mane ni bukiti bwa hae. Ne ba mufa focolo, kuli a kate musima; ni tobolo, ni sikwata kaufela sa mabomba akuswala ka lizoho. Mi, oh, Na li kuba ni bone fateni sishañata se si cwalo! Mutu ya shebile yani apalelwa neba kushenya. Mi ba muisa mwa mukwakwa kuli apahame limaili ze ketalizoho. Ne si bata ku mu bulaya. Ki hali, “Ki zañi za bukuba bo? Ki sikamañi se Ni tokwela kuwani yetuna tuna ye?” Cwale, mutualime. Mpi ya ziba kuli uka litokwa nako yeñwi zeo. “Ki sikamañi se Ni batela focolo, kwande kwani mwa likululu, mwa kuzamaya fela?” Kihande u i tusise yona. Uka i tokwa luli.

¹¹⁷ Muso hauna ku lumeleza sika konji haiba wa ziba... ba ziba kuli ukaba ni kuitusisa sona. Mu lukela kuituta zona. Ba fumana lika zende ze bakona kufumana, ku mi sileleza ka zona, kakuli ba iseza ngana kwa naha. Ba mi bata kuli mu silelezwe hande mo ku konahalela, kwahule ni malumo. Zeo kamita libile ona cwalo.

¹¹⁸ Ne ikalezi mwa simu ya Edeni. Mi Mulimu u nata Keleke ya Hae. Mi ni...

¹¹⁹ Mwa ziba, lu swanela ku ekezanga kuzwelapili. Cwale, lifulai za kale ze ne lu itusisanga mwa Ndwa Yapili ya Lifasi; yona Ndwa ya Bubeli ya Lifasi, kiñi, ona kueza lilata kwani mwa mbyumbiyulu ne ku felisizwe kaufela, ha ne ba ezize lifulai zende zetuna ze ne banani zani. Kiñi, ne ba si nto isili. Mi cwale, zona ze ne ba itusisize mwa ndwa ya mafelelezo ye, cwale halisana tuso. Ha ba li tokwi ni kamuta. Bana ni ma jeti. Mi, mwabona, kamita

mulika kubeya ngana kwa kuzwelapili, kul muzwisesepili kwa neku la silelezo.

¹²⁰ Kono kana mwa ziba nji? Mulimu ha lukeli kuekeza. Mulimu nafile bana ba Hae, masole ba Hae, yona taba yende luli yene ba ka fiwa. Ha Na ba file, ki sikamañi sa Na ba file? Na bafile Linzwi la Hae mwa simu ya Edeni, mi mutu na lukela ku itiisa iliyyena kwa mulaho wa Linzwi la Mulimu, mi hakuna diabulosi ya kona ku munga. Muine mwa Linzwi.

¹²¹ Cwale, litwela la sila, Satani, na likile kufumana sa na ka eza kuli akene ku sani. Kacwalo na—na ziba kuli na si ka taha fela ku to mu eza lishea, kacwalo taba fela yana konile kueza neli ku mu swala ka kakanya kwa hae. Mi sani kona sa itusisa Mulimu kacenu, kuli a tiise Keleke ya Hae, ka Linzwi la Hae. Mi Satani utaha ka mata a kunahana fela. Satani na ziba kuli lani neli lisuba fa kuzwela. Sani neli sona sibaka ko batu ne ba ka lyanganeha ka bunolo, ne li kunahanisisa.

¹²² Mu li, “Cwale, mutuhele fela ni nahane ni wena. Cwale kana za swanel?”

¹²³ Haiba Mulimu na bulezi kuli ne li swanel, ki za butokwa, kamba luna ni kulila, kubokolola kuli boohoo, ni kueza ze kaufela. Haiba Mulimu na bulezi kuli kolobezo ya Moya o Kenile ki ya butokwa, Hanina taba kamba Ki ye bukiti cwani, ni kuli ki zekuma kai za lifasi ze mu lukela kuitoboha, mu ka tokwa itusisa Lona, leliñwi la mazazi aa, kuli ube yapila. Nzila fela ya kupila ka yona.

¹²⁴ “Cwale, kikuli lu itute foliso ya Bumulimu, kanti luna ni madokota babande hahulu mwa lifasi?”

¹²⁵ Mulimu na mi file foliso ya Bumulimu kakuli U ziba kuli muna ni kuitusisa yona. Na mi file limpo za Moya.

¹²⁶ Mi Satani amano tahela Eva, akala ku nahanisisa ni yena. Cwale, “Kaniti, niti, Mulimu hakoni kueza *cwalo*.”

¹²⁷ Batu ba bulela kacenu kuli, “Hakuna sika sakuli lihele.” Buñata bwa bona ba mi bulelela cwalo. Mwabona? “Oh, kaniti Mulimu nasike a cisa bana ba Hae.”

¹²⁸ Kiniti, Ha cisi bana ba Hae. Kono diabulosi kuka ciswa ba hae, ba hae. Wena u mwana mañi? Yeo kona nto yetatama. Lihele ne li bupezwi diabulosi ni bana ba hae, isiñi bana ba Mulimu. Hakuna nihaiba alimuñwi wa bona ya ka kena mwatensi. Yeo ki niti. Ku itingile fela kamba u mwana mañi.

¹²⁹ Cwale, Mulimu na file Eva ni Adama Linzwi la Hae, mi Ha si ka Li cinca kale. Yena kamita ubile ni... Mukreste, kamba mulumeli, Silelezo ya hae ki Linzwi.

¹³⁰ Lihalimu ni lifasi li ka fela. Tuto ya tumelo kaufela ika fela. Kopano kaufela ika palelwa. Naha kaufela ika tiba. Kono Linzwi la Mulimu lika yema, Kuyakuile. Ku kaba nako fo naleli ya kakusasana haisike kumonyeha ni hanyinyani. Ku kaba nako

yakuli lizazi ha lisike la benya, mi kweli haina ku monyeha, mi lifasi halina kupotoloha mwa nzila lona.

¹³¹ Kono Linzwi la Mulimu li ka siyala ka kuswana. Eeni. Sani ki sika se si sa koni ku zikinyeha, ki sika se mukona kuitinga kusona. Ki niti. Mulimu a bulela sika kaufela, kupale kumane si na ni ku ezahala.

¹³² Haiba Na bulezi kuli, mwa simu ya Edeni, kuli Muliululi, Na ka luma Mesia, ne li lukela kutaha ona cwalo. Ni ha ne se ba libelezi myaha ye likiti zene, kono A yo fita kwani. Nana ni kutaha kakuli neli Linzwi la sepiso ya Mulimu.

¹³³ Mulimu na sepisize ku Mu luma hape. Ukaba teni fa. Hanina taba kamba ki babakai baba sa zibi bulapeli ni bahanyezi ba zuhe, kaufela se ba eza, kamba swaliso ya linaha mo izamaezi, Jesu Kreste uka taha, mi ange Keleke ye tapile kwa Mali, mi uka inga ka kupahama mwa Lihalimu. Kiñi? Zeo litamehile kuba ona cwalo. Linzwi la Mulimu libulezi ona cwalo.

¹³⁴ “Haiba wa kona ku lumela, lika kaufela za konahala.” Yeo ki niti. Mulimu ubulezi cwalo, mi halikoni kushenya, halikoni ku nyanganyiswa. Mulimu na bulezi ona cwalo, haiba mukona fela kuina ni zona (Cwale...) mi mube ni tumelo ku zona, mulumele cwalo.

¹³⁵ Ha ki mulumo o sa ketehani. Mulimu hakoni kufa mulumo o sa ketehani. Lituto za litumelo za kona kufa mulumo o sa ketehani. Likopano za kona ku kutaza mulumo o sa ketehani. Kono Mulimu hakoni kubulela mulumo o sa ketehani. Mi Linzwi le ki Mulimu. Mi hakuna ku kakanya ku Lona. Kalulo ya lona kaufela ina ni mayemo luli.

¹³⁶ Cwale, Keleke yetuna i swelwi ka Linzwi. Cwale, mi Jesu ha taha, kikuli Na itusisa ona lilwaniso zeswana zani? Luli na li ezize.

¹³⁷ Mi Satani ha taha ku Yena, mwa mata a hae kaufela, mi ki hali, “Haiba ki wena Mwana Mulimu, eza lika zeñwi za *kuli, ni kuli.*”

¹³⁸ Ki hali, “Ku ñozwi...” Ku kutela kwa Linzwi. Satani a Mu lika fahalimu nyana. Kono, Jesu, a kuta hape ni Linzwi, “Ku ñozwi...”

¹³⁹ Fani A ineleta, fahalimwa Linzwi lani, inza lu bonisa kuba mutala. Sina ha Na bulezi mwa Makorinte Bapili, pili... Muñoli Joani 14:13, “Ni mi file mutala.” Mi wani ki mutala, kuli lu swanelia ku eza katata, lu lukela kubeya sepo ya luna hande mwa Linzwi la Mulimu. Liki zeñwi kaufela libe lishano. [Hakuna manzwi fa tepu—Mu.]

¹⁴⁰ Yeo kona nto iliñwi ye ikolwisisa. Mulimu na file sepiso. Mulimu uka buluka sepiso. Ba li, “Taba *ye* ikona ku ezahala cwani? Kana Ukona cwani kunga sikuwata sa batu hamoho, ka muhau wa Kuungelwa, ni ku ya?” Hani zibi mwa Ka ezeza. Ha

ki musebezi wa ka kuli ni buze Mwa ka ezeza. Ki musebezi waka kuli uitukiseze zona. Na sepisize cwalo. Li ka ezahala. Atiise Keleke ya Hae ka Linzwi.

¹⁴¹ Mi taba yapili neli ku akaleza ka minahano. Cwale ba li, “Kana ha ku utwahali fela hande cwale, haiba Ni wa siemba sa keleke *ye*, hanili yani iswana fela sina keleke *yani*? ”

¹⁴² Kuna ni fela Keleke iliñwi yemukona kufumaneha kuyona. Yeo hamuna kuikopanya ku Yona. Mwakona ku ikopanya mwa ndu ya malobalo, malobalo aba Methodist, ni malobalo aba Presbyterian, ni malobalo aba Baptist, ni malobalo aba Pentekota. Kono wena u pepilwe mwa Keleke ya Jesu Kreste, kona kuli yeo kona Keleke.

¹⁴³ Zeo kwatero ki malobalo, koo sicaba sitaha hamoho, inge mañwalala ainzi fa mutai *wo*, ni linkwilimba fa mutai omuñwi *wo*, ni-ni zeñwi cwalo. Yeo ki kopano yahenu ye mubanga hamoho, hamusweli ku ikabela lico zeswana.

¹⁴⁴ Kono cwale ha itaha kwa Keleke ya Jesu Kreste, kuna ni fela nzila iliñwi ye swanelia. Yeo ki ka Kupepwa. Kupepwa!

¹⁴⁵ Kuswana fela sina mutu, sina ha Ni bulezi linako zeñata, inge sitengu se si inzi fa mutai, hasika lika kubeya mafufa a nalukapwa mwa mafufa a sona, ni kubulela kuli, “Mwa bona, Nina kina nalukapwa.” Mwabona? Si comekile fela mafufa ao, kusona siñi. Haiba neli nalukapwa, sibupeho sa sona ne si ka apesa ka mafufa a mufuta o cwalo.

¹⁴⁶ Haiba Keleke ya Mulimu yapila ki Keleke ya Mulimu yapila, ika beya za Linzwi la Mulimu yapila. Hamu lukeli ku ekeza mafufa a ngangalukunyi kamba nalukapwa kai ni kai. Mi mafufa kaufela mwani akaba fela a comekilwe a nalukapwa. Mwakona kulumela cwalo. Mi lifufa kaufela le li swalani mwa Keleke ya Mulimu likaba Linzwi la Mulimu. Haana kubeya sika sisili fela kwanda Linzwi. Amen. Kakuli, sibupeho sa Moya si ka apala fela Linzwi. Amen. Ni ikutwa kuba wa bulapeli. Luli.

¹⁴⁷ Ha ki sika so lika kueza, hakuna so ipangela. Hamukoni kupanga bu- . . . Hamukoni kupanga puluso. Hamukoni kupanga limpo. Mu lukela kulwala limpo. Kiniti. Mwabona? Ngu—ngu ha i, ha i ipangelangi boyaa. Ina ni boyaa kakuli ki ngu. Ina ni fela boyaa. Haili—haili—haili kota ya mumbulukushu ha iipangelangii mumbulukushu wa yona. Yona i itahiseza fela mimbulukushu, kakuli bupilo bwa yona bu cwalo.

¹⁴⁸ Mi Keleke ya Mulimu ya pila ha ina kucombeka mwateni Se, ka kulika kuikeza kuba nto isili. Bona bainzi cwalo, ka sishemo sa Mulimu. Mi Linzwi la Mulimu li tamahani ni bona, mi ba tamahani ni Linzwi. Ni misebezi yene tisizwe ku yena ya petehile yani, Jesu Kreste, Mulimu na bonahalize mwa nama, uka itahisa ili yena ka mulumeli ya pepilwe sinca kaufela. Na bulezi cwalo. Amen. Hakuna nto isili hape. Cwale, yeo ki nto ya mayemo sakata.

¹⁴⁹ Cwale, ikona kuba ye—ye lyanganisa nyana ku mutu, haiba na sa zibi mulumo luli wa tolombita. Cwale, mutu ya si ka lutiwa fa tolombita, mi ki ya si ka i utwa kale fateni, kihande, wakona kulyangana nyana ha utwa sika se si utwahala kushutana ku sa utwile. Yena kamita ubile autwanga zakuli, “Ikopanye kwa keleke. Amuhela liñolo la hao *fa ni fa.*” Zeo zakona kuba hande. Kona fela za ziba.

¹⁵⁰ Kono cwale ha mu ka kuta, ka za kolobezo ya Moya o Kenile, kubulela ka mata a Mulimu ni lika Za eza; ni mo li ezeza basali ni baana, sibeli sa bona, ba kenile, kuzwa kwa bupilo bwa sibi; mo li ba tiseza ku zamaya ka bumulimu, ka kusepahala. Ni lika ze ezahala, ni kutisa kolobezo, kubulela ka malimi, kufolisa bakuli, ku leleka mioya, kupolofita, limpo, oh, lipono, lika kaufela mwa Keleke. Haleluya! Ýeo ki niti. Ha li ya liutwahala, konakuli za lyanganisa nyana ku baba si ka utwa kale mulumo wa tolombita.

¹⁵¹ “Kihande,” mu li, “keleke ya hesu ha iluti ze cwalo.” Kona kuli ha i lizi tolombita ya Evangel. Kanya! Luli.

¹⁵² Kono ku bona masole baba lutilwe, haleluya, haba utwa mulumo wa tolombita yani, ba ziba mwa kuyemela ka swanelo. Kwapili, musole wa Mukreste! Kanya! Oh, yani ki niti sakata!

“Kana muziba cwani kuli kwa konahala kiya niti?”

Ki fa Linzwi.

“Kihande,” mu li, “keleke ya luna ha iluti litaba Zeo.”

¹⁵³ Kono tolombita ya Li utwahalisa. Ha ni lati ku lutiwa za tuto ya keleke, kakuli lika nyungana ni kuwa. Kono haiba mu lutilwe kwa Linzwi, lihalimu ni lifasi lika fela, kono Linzwi le halina kufela. Tuto ya tumelo kaufela, lika zeñwi kaufela, li ka wa. Kono Linzwi le halina ku palelwa. Amen. Wani kona mulumo. Wani kona mulumo o Ni bata kuutwa. Eeni, sha.

“Oh,” mu li, “kana Ni ziba cwani?”

¹⁵⁴ Jesu naize, “Lingu za Ka liutwa mulumo wa Ka. Za ziba tolombita ya Ka.” Na ize, ku Muñoli Joani, kauhanyo ya 14 ni timana ya 12, “Ya lumela ku Na, misebezi ye Ni eza uka ieza ni yena.” Cwale, Na bulezi cwalo.

Haiba mutu uli, “Kihande?”

¹⁵⁵ Maheberu 13:8 ili, “Jesu Kreste ki ya swana maabani, kacenu, ni kuyakuile.”

“Oh,” ba li, “ka nzila yeñwi.”

¹⁵⁶ Cwale, ngu ya niti ika bulela kuli, “Uh-oh. Oh, sesiñwi sa huwa, ku sani. Sani ne si si ka utwahala hande. Oh, sani silukela kuba lunaka lwa si French. Yani ne si tolombita, kakuli Bibele ha itokwi mulumo o sa ketehani.”

¹⁵⁷ I bulela kuli, “Mu ka amuhela Moya o Kenile.” Isiñi, “Wa kona.” “Muka eza cwalo, mañi ni mañi.” Kukanga nako yekuma kai? “Kwa bana ba mina, ni kwa bana ba bana ba mina, ni babali

kwahule kaufela, mane ni babañata be Mulena Mulimu wa luna akabiza.” Uka liza tolombita mwa lusika lwa sicaba kaufela ni lusika kaufela, mi ba ka utwa linzwi la Hae. Ba ka Li lumela, bona baba lelezwi kwa Bupilo. Amen. Ba ka Li lumela kakuli ba ziba kuli Ki kulila kwa tolombita ya Evangeli. Ha li si ka kakanya. Musole kaufela u ziba mwa kuyemela.

¹⁵⁸ Cwale, mu boni Pitrosi, ni Joani, Jakobo, ni keleke ya makalelo, ha bazamaya kwapili neku le, kakuli tolombita, Jesu, naize, “Muye mwa lifasi kaufela, mukutaze Evangeli.” Mareka 16, mwabona, “Lisupo ze li ka latelela baba lumela.” Lu bona Pitrosi, Jakobo, Joani, babañwi baba siyezi ba bona banze ba pahama, kuya ku Zani.

¹⁵⁹ Mi lu sikuluhela kusili, kuzwa ku Yona? Yomuñwi u ya ya kwapili, yomuñwi u kutela kwa mulaho? Alimuñwi uli, “Kihande, zeo neli za yomuñwi. Kuli, ona—ona mulumo wo, neli wa yomuñwi.” Oh, batili. Haku konahali kuba cwalo.

¹⁶⁰ MPI ya Sikreste kaufela i utwa tolombita. Mulimu naize yani neli yona tolombita. Hakoni ku i cinca. Kona mulumo wa Na bulezzi kuli uka utwahalisa muhuwo wateni. “Ka se batu kamukana ba ka ziba,” mi ona cwalo kona mo i ka yela Keleke.

¹⁶¹ Babañwi ba bona ha ba lumeli mwa Kutaha kwa Hae luli. Bibele ibulezi kuli Uka taha, kacwalo lu libelezi Kutaha kwa Hae. Haiba Haayo mo busihu boo, luka talima kulibelela kakusasana. Haiba Haayo mo kakusasana, lu ka Mu libelela kamuso busihu. Mi lu ka zwelapili kutalimela. Haiba lu lobala, luna—luna . . . ha lu si ka welela mwa mbango. “Kakuli tolombita ya Mulimu ika lila ona tolombita ya mafelelezo yani, mi baba shwile ku Kreste ki ha ba ka zuha. Mi luna baba pila mi lusiala luka ngelwa hamoho ni bona, ku yo katanyeza Mulena mwa mbyumbiyulu, ni kuba kwani kamita.” Wani kona mulumo wa tolombita. Kamba Ni pila kamba Ni ile, hakuna shutano ni yekana. Ni ka utwa mulumo. Ni ka zuha. Kanya ku Mulimu! Kuzuha. Oh, eeni. Eeni.

¹⁶² Jesu naize, kuli, “Lingu za ka liutwa linzwi la Ka.” Nali yena Linzwi le li bonahalile. Mi cwale . . . Cwalo kona lingu za Hae mo li Mu zibela.

¹⁶³ Cwale mutualime Bafarisi ni bona bani mwa lizazi lani. “Oh,” ne baize, “Muuna yo ki Baalezebubi.” Ha Na bulelezi musali fa lisima, kuli, ka libi za hae, baana ba hae bana bile ni bona, ha Na bulelezi Natanae kwa na inzi, mwatasa kota koo Filipi na mu bizeлизе, mwatasa kota ya feiga, inza lapela, kiñi, baluti ba lizazi lani ne ba bulezi kuli, “Muuna yo ki Baalezebubi. Ki diabulosi. Ki munuhi wa litaba.”

¹⁶⁴ Kono zeo ne li si ka ba cwalo ni Pitrosi, Jakobo, ni Joani, babañwi ba bona. Ne ba ziba cwalo. Kiñi? Ne ba ziba kuli Mulimu na bulezzi kuli Mesia ha ka taha, mwatasa linzwi le li susumelizwe la Mushe, U kaba mupolofita. Mi ha ba bona lika

za Na bulezi ha li iponahaza ni kueziwa ka kupetahala, ne ba ziba kuli zani neli lico za lingu. Ne ba ziba kuli yani neli yona tolombita. Mi ba kala ku ilatelela. “Lingu za ka za liziba,” kakuli ne li boni Linzwi la Mulimu ha li iponahaza.

¹⁶⁵ Cwale, sicaba kacenu, ha ba lumeli kuli kuna ni nto yecwalo kuli kolobezo ya Moya o Kenile. Mukene mwahali mo kamba kokuñwi ko bana ni Moya o Kenile, mi ba bona sepiso ya Mulimu hai talelezwa ona cwalo ka swanelo, kiñi, “Lingu za Ka liutwa linzwi la Ka.” Li ziba mulumo wa tolombita yani kakuli ki Bibebe. “Jesu Kreste ki ya swana maabani, kacenu, ni kuyakuile.” Usali yena Maheberu 13:8, ona cwalo.

¹⁶⁶ Hanina taba, cwale, hakuna shutano ni yekana kamba ki manaka amakai a likeleke a a liziwa. Luna ni manaka amañata hahulu a keleke, mwa ziba, asweli kutundanisa milumo mwahala lika kaufela, bali, “Oh, mazazi a limakazo a felile. Hakuna sika sa kuli foliso ya Bumulimu.”

¹⁶⁷ Oh, lingu za niti ha li teeze zani. Kono li teeze kwa tolombita yani, yeo ki niti.

¹⁶⁸ Lunaka lwa keleke lwani lwa kona ku utwahala sika kaufela. Mwa kona ku... Mutualime se lunani kacenu, ona manaka a keleke. Yo usweli kumata ka nzila *ye*, mi yo usweli kumata ka nzila *yani*. Mi diabolosi u inzi kwa mulaho, uli, “Mushimani, ba sweli fela ku itwanisa. Ku felile. Na mane hani lukeli nihaiba ku nyanganyisa lizoho la ka.”

¹⁶⁹ Kono, muzwale, kaufela bona ba tahe mwa mazoho nako yeñwi, ba kutele kwa litaelo ze ñata. Oh, mawi! Mi mu ka bona “masole babali bahali, masole ba Sikreste,” luli, isiñi ku teeze kwa manaka, kono ba teeze kwa tolombita.

¹⁷⁰ Ha lu yemeñi fela, fa muzuzu, ni kukuta kwa mulaho ni kutalima fa nako nyana cwale. Lu libelezi kukwala, kakuli Hani lati ku mi inisa mo nako yetelele hahulu. Kono ha lu kuteleñi ku babañwi baba utwile mulumo wo fateni. Ha lungeni... Mi ne ba ikolwisisa. Cwale, Ni mi bonisize lika zeñwi kaufela zesina mayemo. Ha lungeni fela mutu alimuñwi wa kale, fa nako nyana.

¹⁷¹ Halungeni mupolofita Jobo. Cwale, muuna yani na fitile mwa muliko, kono na ziba kuli Mulimu na bata sitabelo sa kucisa. Kona za na bata Mulimu, mi kona fela za Na tokwa. Mi hakuna taba kamba neli matata acwani ana ezahalile cwani kwandu ya hae... Mulimu kamita ha ezi cwalo...

¹⁷² Ha mubona sika se si fosahala ku mutu, seo ha si talusi kuli u shapiwa ki Mulimu. Haikoni kuba kuli uwzile mwa tato ya Mulimu. Wa ziba mwa pilu ya hae haiba u teeze kwa tolombita kamba nee...

¹⁷³ Mulimu na bata ona sitabelo sa ku cisa se, mi Jobo a si yemela. Ku felile. Se bali, “Jobo, u muezalibi wa kwa mukunda. U eza sika se si fosahalile.” Kono yena na ziba hande. Na itulezi

ona fani, kakuli na utwile mulumo wa tolombita, mi aina fani ni yona.

¹⁷⁴ Mi, mafelelezo, kwa mafelelezo, ha na li... Diabulosi na tamuluzwi, mi anga lubasi lwa hae, ni anga bana ba hae, anga likamele za hae, ni kunga bufumu bwa hae kaufela, ni kusinyasinya buiketo bwa hae hande. Na inzi fa libunda la mufuse. Na bonahala kuli lika kaufela ne li icongile. Kono niteni na bulezzi kuli, "Ni ziba kuli Muliululi waka wa pila. Ka lizazi la mafelelezo Uka yema mwa lifasi. Ni ha likokwani za mubili lika sinya mubili woo, ibo ku ona mubili waka wo Ni ka bona Mulimu." Hakuna ze ni kakanya ka zona, nji cwani? Batili, "Ni—Ni—Ni—Ni nahana kuli Wa pila." Ki hali, "Na ziba kuli Wa pila, mi Uka yema mwa mazazi a maungulo fa lifasi. Ni ha likokwani za mubili lika sinya mubili woo, ibo ku ona mubili waka wo Ni ka bona Mulimu." Oh, mawi! Ne ku ezechalile. Na ikolwisisa luli.

¹⁷⁵ Abrahama, inza zamaya mwa simu zazi leliñwi, autwa Mulimu ali, "Abrahama, Ni ka..." Na katani Abrahama sapili Linzwi li si ka ñolwa kale, mi ki Hali, "Abrahama, Ni ka kufa mwana wa mushimani ka musala hao, Sarah." Mi nali wa myaha ye mashumi a silezi ka ye ketalizoho ka nako yani, mi Abrahama neli wa myaha ye mashumi asupile ka ye ketalizoho. Mi ba itukiseza zona, mi na sa swabeli kupaka. Na ziba kuli ukaba ni mwana.

¹⁷⁶ Mi Bibebe ibulezi kuli, "Na si ka kakanya fa sepiyo ya Mulimu ka ku sa lumela, kono na kolwa luli." Amen. Ya susuelizwe kakutala, sani si talusa kuli u kopani ni mayendameno. Amen. Kona cwalo. Mutomo kona mafelelezo a nzila. Ki yona taba ya mafelelezo. Ki—ki zona kaufela.

Ki hali, "Ni kolwa hande kuli, sa sepi size Mulimu, Mulimu wakona ku si peta."

¹⁷⁷ Kana ki wena, busihu boo, kana u kolwa kuli wo ki Moya o Kenile? Kana u kolwa ka kutala, ye kona nzila? Kana u kolwa ka kutala, Ki Mufolisi? Kana u kolwa hande kuli Wa taha hape? Kana mu kolwa kuli Yena wa swana maabani, kacenu, ni kuyakuile? [Kopano ili, "Amen."—Mu.] Amen. Na kolwa luli! Eeni.

¹⁷⁸ Ha lu tusaneñi, Elia, inza yemi fa lilundu fani. Na sa filikanyizwe ni Jezabele ni sifateho sa hae se si pentilwe, mi na sa katezi hahulu ka zona. Ka basali kaufela ba swanisisa ku kalibe wa pili, mwendi neli milili ye kutilwe ni kaufela sene bana ni mwa lizazi lani. Na sa filikani kale ka zona kufitela libata-libata ku mu bitelafafasi.

¹⁷⁹ Handende, Mulimu ali ku yena, "Shetumukela kwani. Mwa ziba, ya nelanga mazazi amabeli kaufela kamba amalalu mwa biki, kulo kwanu. Kono wena u yeme ku Akabe, mi u mu bulelele kuli, 'SA BULELA MULENA KISONA. Puka haina kuwa kwa lihalimu kufitela Ni ibiza.'" Oh, mawi!

¹⁸⁰ Na si ka bulela kuli, “Cwale, Akabe, mwendi, ne li ka beleka ka nzila ye.” Oh, batili. Na ikolwisia luli, hakuna sa kukakanya kasona. “Puka haina kuwa, pula haina kutaha, konji ha Ni ka ibiza.” Amen. Kanya! Oh, kiñi? Na utwile tolombita. Ne i ketehana hande. Na ziba Mulimu wa hae. Na ziba kuli sesiñwi ne si ka ezahala, fani Mulimu ha na bulezi Linzwi lani, mahalimu kaufela ni lifasi li ka fela kufitela li—li ezahala, ne si na ni kuezahala. Na ikolwisia luli.

¹⁸¹ Cwale, Na ize, “Elia, Ni bata kuli uye kwani mwa sibaka se si kenile mwa matakanyani ani, ku yo fita fa lilundu kwani ko kusina masima a mezi. Kono Ni na ni sesiñwi fahalimu fani sa hao.”

¹⁸² Na ikolwisia luli. Na pahami fa lilundu ni kuyo ina kwa kasa ka Keriti. “Mi cwale ki sikamañi se Ni ka eza fa halimu fa?”

“Ni se ni laezi kale mañwalala kuli aku fepe.”

¹⁸³ “Cwale, kana mañwalala ani ku konahala cwani . . . Cwale, libelela fa muzuza, Mulena”? Batili, batili. Tolombita ne iliziwa. Ku likani. “Li ka ezahala cwani? Ha ni zibi. Hanina taba. Mwabona? Ha ki musebezi wa kuli ni bilaela ka zona. Wo ki musebezi wa Mulimu. Na laezi kuli Na laezi mañwalala.”

¹⁸⁴ “Kihande, Mulena, shangwe U ni tolokele, mi u ni bulelele fela koo . . . ki sikolo mañi ko ne kuile mañwalala ani, ku yo ituta za kubulela Siheberu? Ki mufuta mañi wa . . . Kana li tatehela fa sitofusa mafula, kamba kana lina ni mulilo wa likota, kamba li ka ezanga cwani zeo? Mi ba ka . . . Ki folofolo ya mufuta mañi ye ka bulaya? Ki nyunywani fela yenyinyani. Kana aka ni bulaela cwani nama ya kuca, kuli a ni tiseze liñende la nama?” Mwabona? Mwabona? Zeo ne li si ka buziwa.

¹⁸⁵ Mulimu, ki—ki tolombita ya Mulimu, Linzwi la Hae ne li utwahalile mi lali, “Ni ezize kale!” (Isiñi, “Elia, Na kona kueza cwalo.”) “Ni li ezize.” (“Ni ka eza cwalo.”) “Ni li ezize kale zeo.” Amen.

¹⁸⁶ Yani ki yena Mulimu waluna, busihu boo. Isiñi, “Uka eza cwalo.” U liezize kale. Amen. U ezize kale zeo. Amen. Isiñi kuli, “Uka eza cwalo; hakulata Uka eza; Uka eza cwalo.” U liezize kale. “Ni se ni laezi mañwalala.”

¹⁸⁷ U lumile Moya wa Hae kwa batu kaufela. U lumile limbuyoti za Hae. A kambamela kwa Lihalimu, mi a fa limpo kwa batu. Kuna ni ya ka li utwisia. Yomuñwi uka li hana. Ha ki musebezi wa ka mo li tahela. Fela ki kuli si be teñi. Mulimu na bulezi kuli kukaba ona cwalo, mi kuba cwalo. Pitrosi naize, ka Lizazi la Pentekota, “Mubake, mañi ni mañi wa mina, mi mukolobezwe, ka Libizo la Jesu Kreste kwa swalelo ya libi za mina, mi mu ka amuhela mpo, ona Moya o Kenile.” Kana Si ka taha cwani? Ha ni zibi. “Kakuli—kakuli sepiso ye iezelizwe bana ba mina, ku babali kwahule, mane ni babañata be Mulena Mulimu wa luna uka biza.” Cwale, hamukoni ku tatulula zeo. Tolombita i utwahalile,

mi Na lumela cwalo. Na i utwela, mi na i amuhela. Amen. Cwale mulike ku ni kananisa kuzwa ku zona hañwi. Amen. Oh, Ha ni si ka petahala. Batili.

¹⁸⁸ Sina busihu bwani, kezeli yomuhulu yomunsu, naize, “Euda, kana Na kona kufa bupaki?”

“Eeni, ima.”

¹⁸⁹ Ki hali, “Ni bata kubulela nto iliñwi ye.” Ki hali, “Hani—Hani—Hani yo mo Ni bata kubela kubela.” Mi ki hali, “Ha ni koni kuba mo Ni lukela kubela. Kono, kuna ni nto iliñwi ye Ni ziba, Ha ni yo mo ne Ni belanga.”

¹⁹⁰ Kacwalo, cwalo, cwalo kona mo lu i kutwela ka zona cwale. Ha ni yo mo ne Ni belanga, kakuli Ni pilisizwe busihu boo, ka sishemo sa Mulimu, ni amuhezi kolobezo ya Moya o Kenile, fa musebezi wa tumo. Ne i suluhile kwani ka Lizazi la Pentekota, sepiso ne i filwe, mi Na lumela cwalo. Hakuna ze sa kakanyiwa ka zona. Na utwa mulumo. Ni i utwezi, mi Na kolwa kuli kona mo i inezi. Kaniti. Na ziba ki cona. Luli.

¹⁹¹ Simioni, mucembele wa myaha ye eite ya kupepwa, myaha ye mianda kuzwa fo mupolofita ha taha mwa lifasi, kono inza zamaya ni libubo lelituna. Moya o Kenile wa bulela ku yena zazi leliñwi, ali, “Simioni, wa ziba, hauna kushwa konji ha u ka bona kupiliswa kwa Mulena.” Kanya!

¹⁹² Mwendi muprisita yomutuna, aswala kwa mulelo wa hae fa linako nyana, mi ali, “Simeoni, u lukela ku kamuna mulelu wa hao kwa neku leliñwi.”

Ki hali, “Seo ha si pangи shutano ni yekana.”

“U ziba cwani kuli u lukile?”

“Moya o Kenile kona o ni bulelezi cwalo. Hanina kushwa.”

¹⁹³ “Kiñi, Simeoni, kiñi, u . . . Kiñi, u fa kaufi ni kushwa cwale.”

¹⁹⁴ “Oh, Hanina taba ka so bulela. Kono Mulimu u ni bulelezi kuli Hanina kubona lifu konji ha Ni bona pulsoso ya Hae. Hakuna ze sa ketehani. Hanina kushwa. Hani boni lifu konji Ni Mu bone.” Amen. Kona cwalo.

“U ka eza cwani zeo, Simioni?”

“Na, wo ha ki musebezi waka.”

“U kai Yena, Simioni?”

“Ha ni zibi.”

“Kana uziba cwani kuli uka Mu bona?”

¹⁹⁵ “Mulimu ubulezi cwalo. Kona cwalo. Ki Linzwi. Hanina kubona lifu konji Ni Mu bone.” Oh, mawi!

¹⁹⁶ “Oh, mucembele wa batu. Kakuli, u lyangani mwa toho, mwa ziba. Kona kuli mu mu tuhele fela ona cwalo.”

¹⁹⁷ Kono na Mu boni, nihakuli cwalo. Eeni, sha. Mulimu u lukisezanga nzila sicaba se si ka nga Linzwi la Hae.

¹⁹⁸ Jesu, ha Na li fa lifasi fa, mi Na yemi kwani kwa libita la Lazaro.

¹⁹⁹ Kamba, ku sikaba kale sani, fani ha Nali mwa ngambolo ni—ni sicaba, ka kubulela ka Mwa, ibo neli wa myaha ye mashumi aketalizoho a kupepwa, mi abulela kuli Na boni Abraham. Mwa lemuha mwa Na bezi ya sina sabo? Na ize, “Mane Abraham a si ka ba kale, NITENI. KI NA.” Isiñi, “Ne nili cwalo, kamba Ni kaba cwalo.” Kono, “KI NA. Na ziba hande.”

²⁰⁰ Mi, ki Hali, kwa libita la Lazaro, Asika ya kale kwani, Ki hali, abulelela Maretu, Ki hali, “Kina zuho, ona Bupilo.” Isiñi, “Ni lukela kuba cwalo, kamba Ni ka ba cwalo.” Kono, “KI NA.” Amen.

²⁰¹ “Muzwale waka, kambe No li kwanu, kambe ha si ka shwa. Kono nihaiba cwale, Mulena, kaufela So ka kupa ku Mulimu, Mulimu uka Ku fa sona.”

Ki hali, “Kezela hao u ka zuha hape.”

²⁰² “Oh, uka zuha mwa mazazi a maungulo, kwa zuho ya batu kaufela. Nali mushimani yomunde. Eehe, Ni lumela kuli uka zuha.”

²⁰³ Kono Jesu a Ikotolola hanyinyani, yena kasibili, ali, “Kono ki Na zuho ni Bupilo.” Isiñi kuli, “Ni kaba cwalo; Ni lukela kuba cwalo,” kamba zeñwi cwalo. “KI NA.” Hakuna sika kwani, hakuna sa ku kakanya ka sona. Hakuna sa kukakanya. Ne li sa niti.

²⁰⁴ “Kina zuho ni Bupilo. Yena ya lumela ku Na, ni ha shwile, niteñi uka pila. Ya pila kaufela mi alumela ku Na hana kushwa.” Isiñi—isiñi, “Hakulata hakoni. Hakulata mwendi hana kuba cwalo.” “Habana. Hakuna—hakuna za ku kakanya ka zona. Habana kushwa.”

²⁰⁵ “Ya utwa Manzwi a Ka mi alumela ku Ya Ni lumile una ni Bupilo bobusafeli, mi haana kutaha ni kwa Katulo, kono sa zwile kale kwa lifu kukena mwa Bupilo.”

²⁰⁶ “Ha ba lukeli kutaha kwa Katulo”? Habana kutaha kwa Katulo. Amen. Na ngile Katulo yaka. Haana musebezi mwateni. Amen. Ki fo he cwale. “Uzwile mwa lifu kukena mwa Bupilo.” Oh!

²⁰⁷ Cwale musali ali na lumezi. Cwale, Jesu na si ka bulela kuli, “Kihande, wa ziba, bakeñisa kuli wa lumela cwalo, mi uziba kuli Kina Linzwi, mi—mi Na—Na . . . Wa ziba kuli ki Na Yana lukela kutaha. U ipulezi kale zeo. Wa lumela cwalo. Ni ka ku bulelela se lukona kueza. Ha lu ye lukopanye babahulu hamoho, ni kushetumuka mi lubone haiba lwakona kueza sika ka zona.” Batili, batili. Ki hali, “Ni ka . . .” Isiñi, “ni shetumuke ni *bone* haiba Ni ka kona ku mu zusa.” “Ni ka yo mu zusa.” Amen. Isiñi,

“Nika—Nika lika.” “Nika eza cwalo.” Hakuna sa ku kakanya. Sani ne si sa utwahali hande, fani ha Na ize, “Nika eza cwalo. Nika eza cwalo.”

²⁰⁸ Mi yena ya swana Ali, “Ni ka eza,” u mi file sepiso. Haleluya! Oh, mawi! Amen.

“Ni ka yo mu zusa.”

²⁰⁹ Hape Na ize, “Musinye tempele ye, mi Ni ka bona se Ni kona kueza ka yona”? “Musinye tempele ye, mi Ni ka izusa hape mwa mazazi a malalu.” Hakuna se si kakanyiwa. “Cwale Ni ka lika. Mina kaufela mwakona kuyema ni kubona haiba Ni kona kueza cwalo kamba nee”? Ah, batili. “Ni ka i zusa.” Hakuna ze sa kakanya. “Ni ka si zusa. Uka—uka si sinya; Ni ka si zusa.” Oh, mawi!

²¹⁰ Kiñi? Na ziba kuli Nali yena Mutu yani, mwa Mañolo, yo Davida na bulezi ka yena. “Hanina ku tuhelela moyo wa Hae mwa lihele, kamba nihaiba kuli Ni si ye Ya kenile wa Ka kubona ku bola.” Mi Na ziba kuli Na liteni mwa sepiso ya Mañolo yani, kacwalo he Na ikolwisia luli.

²¹¹ Cwale, kana halukoni kuba baba i kolwisia cwalo? Lu Mu nga, kuba mutala, kwa lika zeñwi. Haibile fela Linzwi la Mulimu libulezi cwalo, kana halukoni kuba baba ikolwisia ka Linzwi sina mwa Na inezi ka lona?

²¹² “Kina zuho ni Bupilo.” “Ni ka i zusa hape.” Amen. Kiñi? Na ziba kuli Linzwi ne li bulezi ka zona, mi Na ikolwisia kuli u ka zuha.

²¹³ Haiba Ni mutu yani mwani mwa Joani 5:24, “Ya utwa Linzwi la Ka mi alumela ku Ya Ni lumile, una ni Bupilo bobusafeli, mi Ni ka mu zusa ka lizazi la mafelelezo. Haana kutaha mwa Katulo; uwile mwa lifu kukena mwa Bupilo.” Yani—yani ki luna. Mi ki sikamañi se lu saba? Ki butata mañi?

²¹⁴ Ki shutano mañi yeliteni fa mufuta wa sapalo se mu tinile? Mu ipiza *se, sani*, kamba *sesiñwi*. Lu bana ba Mulimu, ka sishemo sa Mulimu. Lu talizwe ka Moya o Kenile, ka sishemo sa Mulimu. Ki shutano mañi yeliteni kamba *yo ki yena* kamba *sani*, haiba ki wa Presbyterian, Methodist, Baptist? Haiba u talizwe ka Moya o Kenile, una ni Bupilo bo bukona kuzuhela ku yena. Amen. Eeni. Cwale, ka Lizazi la Pentekota . . .

²¹⁵ Jesu na ba bulelezi, mwa Luka 24:49, “Amubone, Ni luma sepiso.” Isiñi, “Na kona kueza cwalo. Ni ka bona se Ni kona kueza ka sona.” “Ni ka mi lumela sepiso ya Ndate fahalimwa mina. Kono muye kwani kwa munzi wa Jerusalema mi mulibelele kufitela mutala mata.”

²¹⁶ Cwale, kucwani hane ba ka libelela, kubulela kuli, oh, mazazi a silezi, ba li, “Ki sikamañi se lu libelela? Ni lumela kuli lu lukela ku li amuhela ka tumelo. Nji ha mu boni cwalo?”

²¹⁷ Kucwani haiba Jakobo na kali, ka—ka lizazi la bunaini, ali, “Simoni, taha kwanu fa muzuzu. Wa ziba, zazi leliñwi Ne ni na ni maikuto a shutani. Mwabona? Mi mwa ziba se Ni lumela? Na—Na—Na lumela Ha lati fela kuli lu libeletele kulo kwanu. Ni lumela kuli luna—luna ni yona kale. Nji ha muboni cwalo? Halu zweleñi pili ni musebezi wa luna. Halu zweleñi pili ni bulumiwa bwa luna”? Oh, kambe ne li si ke za ezahala.

²¹⁸ Kiñi? Neba ziba kuli mupolofita nabulezi. Cwale muiteeleze. Mupolofita naize, “Mulao fahalimwa mulao, mubamba fahalimwa mubamba, fa halimwa mubamba; fa hanyinyani ni fani hanyinyani.” “Mu kumalele zende.” “Kakuli ka milomo ya sikukuma ni ka malimi asili Ni ka bulela kwa sicaba se. Mi ye kona pumulo, ili sabata.” Ne ba ziba kuli sesiñwi ne si na ni kuezahala ha Si taha.

²¹⁹ “Ni ka sulula Moya wa Ka mwa lizazi la mafelelezo.” Joele 2:28, “Ku ka ezahala mwa mazazi a maungulo, kubulela Mulimu, Ni ka sulula Moya wa Ka fahalimwa libupiwa kaufela, mi bana ba mina ba bashimani ni basizana ba ka polofita. Fa batanga ba Ka ni batanga ba basali Ni ka sulula Moya wa Ka, mwa lizazi leo. Ni ka bonisa lisupo mwa lihalimu ni—ni mwa lifasifafasi, ni mulilo, ni musi, ni puka.”

²²⁰ Ne ba ziba kuli nekuna ni kuba ni kutwisiso ye ka zamaelela ni kutaha kwa Moya o Kenile kwani. Ne ba sa amuheli mulumo o sa ketehani. Kono hane ba utwile kuli sesiñwi si zamaya, ni kubona bupaki bwa Bibele ha bu zamaya ni sona, ne ba sa bi kusina mayemo. Ona mwa mikwakwa cwalo ba ya. Mu ni swalele. Oh, mawi! Ne ba ikolwisisa kuli neli Moya o Kenile.

²²¹ Mwa ziba mo ne ba inezi ka mayemo hande? Kufitela, Pitrosi, yena mutu ya si ka ituta yani, atulela fa lisina kamba sipongisi, kamba fokuñwi, ali, “Mina baana ba Judea,” afumbula sifuba nyana sina kakombwe. Ki hali, “Mina baana ba Judea, mina baba yahile mwa Jerusalema! Ne ni mi saba, fa nako nyana yefitile; faa nya ha Ni sabi, cwale. Taba ye i zibahale ku mina, mi muiteeleze manzwi aka. Ba ha ba si ka kolwa sina mo mu hupulela. Kono se ki Sani.” “Lu sepa kuli se ki sona Sani”? “Lu lumela kuli se ki Sani”? Ki hali, “Se ki sona Sani sene si bulezwi ki mupolofita Joele.” Haleluya! Hakuna sa ku kakanya ka sona. “Se kona Sene si bulezwi ki mupolofita Joele.” Oh, mawi!

²²² Jesu naize, mwa Mareka 16, ha luma Keleke ya Hae, “Muye mwa lifasi kaufela, mukutaze Evangelii.” “Lisupo ze mwendi lina ni kuba cwalo; likaba cwalo, fa ni fa, mwendi”? “Li ka zamaelela ni baba lumela. Lisupo ze li ka ba latelela baba lumela. Ka Libizo la Ka ba ka leleka mioya ye maswe. Ba ka bulela ka malimi asili. Ha ba ka swala linoha kamba kunwa sifanu, halina ku ba tiseza kozi. Ha ba ka beya mazoho a bona fa bakuli, bao ba ka foliswa.” Isiñi, “Mwendi.” “Baka ba cwalo. Lisupo ze lika latelela baba lumela.”

²²³ Mutuhele ni li feleleze, ka kubulela cwana, muzwale, kezeli, ka mizuzu yelikani yetatama. Na lumela cwalo. Ni lumela kuli lika zeñwi kaufela, sika kaufela se si shutana ku Sani, ha si sika luka. Na lumela, lika kaufela ze lwanissa Sani li ka wa. Na lumela, Hanina taba kamba ki swalisano yekuma kai, kamba milao yemikai ya tutengo *to* ni milao *yani*, ni keleke ni Buroma, ni zeñwi kaufela, bu American ni lika zeñwi kaufela li ka wa.

²²⁴ Kono Linzwi lani li ka yema Kuyakuile, kakuli Ki Linzwi. Mi li si ka ba kale Linzwi, lina ni kuba muhupulo. Mi linzwi ki muhupulo o bulezwi. Mi Mulimu, mwa Kuyakuile, natile mwa munahano wa Hae. A bonahalisa milelo ya Hae. Se ibile Linzwi, mi Linzwi lina ni ku bonahala.

²²⁵ Kona libaka, ha Na bulezzi ka za Mesia, ne ku na ni kutaha Mesia. Na bulezzi kuli ku kaba Keleke mwa mazazi a maungulo, yesina litiba kamba nyazo kuyona; ku kaba Keleke kwani. Haleluya! Na bulezzi cwalo. Ni nga Linzwi la Hae. Na li lumela.

²²⁶ Ni lumela kuli Na sepisize Moya o Kenile ku mulumeli kaufela ya ka lumela. Ni lumela kuli Pitrosi, ka Lizazi la Pentekota, ha na kutilize kutazo ye ipitezi yabutokwa *yani*, mi aba bulelela kaufela kuli ba bake ni ku kolobezwa, kuli lisupo ze li ka taha, ni *se*. “Yo kaufela ya ka bizwa ka Libizo la Mulena uka piliswa.” Ni lumela kuli yeo ki Niti; ni yemi fahalimwa yona. Ni li boni ha li iponahaza.

²²⁷ Ni ziba kuli Ni sweli kuikataza ka zona. Mi Ni ziba kuli Ni lika kuhata ka mitambo nyana. Ni si ka hata kale lihutu, Ni lukela kutamulula manungo kaufela, liseto ze mezi kaufela, sika kaufela, kuli lizwe mwa nzila. Kono nako kaufela ha u hata muhato, u ya kwapili. Amen. Unge fela tipa ni ku sehaka.

²²⁸ Buñata bwa mina mwa hupula Paul Rader, mulikani yomunde luli. Ne nili fela mukutazi wa mushimanu, mwanana. Ne ni yanga kwa Fort Wayne, ku mu teezeza, kwa Rediger Tabernacle. Mucaha yomutuna yomukima! Na inelanga kwa mulaho kwani, ku hoha bulukwe bwa hae, u nanula lizoho la hae ni kuhona sina bere, mi Ni nahana na tula fa kata. Ha na ka . . . Mi kipeto ukala ka palo, eehe, mwa Genese, ni kufeleza mwa Sinulo, kukuta kwa mulaho ni kwa pata. Paulusi neli muuna ya ipitezi luli.

²²⁹ Inza ambola zazi leliñwi, ki hali, “Ne ni longanga misumo mwa Oregon,” kwa na zwelela. Ali, “Zazi leliñwi, mwa ziba,” ki hali, “Ne—Ne nili fela mwa masimu a tumo, kwahule koo kusili.” Ni libezi cwale fo ne inzi. Mi nasweli kueza musebezi wa kuhasanya linzwi.

²³⁰ Na lumela ku Mulimu, na lumela mwa foliso ya Bumulimu. Mi Paulusi ali, ona fa fo ku yemi keleke ya lifasi kacenu, ki hali, “Kambe Ne ni ka lekisa liñusa laka la sishemo kwa Mapentekota babacisa bu fubelu, kufita kueza se Ni ezize kwanu ni mina sikwata,” ali, “mi natahela ki lipilaelo, na bizezwa kwa sibaka ni

ma dollar aeza likiti kiti a likoloti. Ni bile ni bilaela kufitela Ni ba ni kansa, mi na shwa cwale. Kambe Ne ni ka lekisa liñusa laka la sishemo kwa Mapentekota baba cisa baba fubelu, Mulimu na ka ni fuyola ka kutala.” Kiniti.

²³¹ Na bulezi kuli nali kwatasi kwani mwa—mwa mishitu, mi akala kuba ni fibele ya libelenge lelinsu kamba sesiñwi. Neli ze sabisa. Mi nali kwahule hule mwa mishitu, ni mulumeli yatiile mwa foliso ya Bumulimu. Mi a bulela kuli na kulile hahulu ni kutotobela. A lapela, a lapela. Mi babañwi ba bahasanyi ba linzwi ne ba bulela kuli ne ba ka lwala fela mukolo mi ba yo nga dokota. Kiñi, ne kukanga mazazi ani kunga dokota. Mi ki hali, “Ni—Ni . . . Usike wa eza cwalo. Tuhela fela ona cwalo.” Ali, “Haiba Mulimu ha ni folisi, konakuli Na taha kwa Hae.”

²³² Kacwalo ki hali musala hae aina mwa muzuzu ni yena. Ne ku bonahala kuba bunsu ni bunsu. Mi abulela kuli na bizize musala hae, ali, “Mulatiwa, swala lizoho laka.” Ali, “Zwelapili fela ku ni apelela. Se ku unsufezi cwale.” Ali, “Ni—Ni lumela kuli miluti isweli ku ni tahela.” Ki hali, “Swala . . . Swala fela lizoho laka mi ulapele, ha Ni nze ni zwa.” A itukiseza luli, ku katanyeza Mulimu.

²³³ Na tilo kena fela mwa pono cwalo. Mi a bulela kuli na lolile kuli na kutile kwanu kwa Oregon hape, kakuba mucaha, inza lemaka likota. Mi ali nduna wa mafulo ali, “Paul, zamaya kwa neku leliñwi la lilundu, ni kuwela fa kota yeñwi, ya tikanyo yeñwi cwalo.”

²³⁴ Na bulezi kuli na pahami lilundu ni mautu a hae a bwanana atiile hande, mi awisa kotafafasi, ni ku kokola kuibeta, a lema silepe fateni kukakatelisa. Na bulezi kuli kota yebunolo yani, silepe sa hae se si buhali, sesituna, mo ne si kenela mwa kota yani hande. Mi ali na sweli ku ka nanaua, a hupula kuli, “Kihande, Ni ka ka pahama fela ni kona fa lilundu.”

²³⁵ Yomunde, muuna ya tiile, ali, “Ne ni itutanga mwa ku beela mañwele aka hamoho, ni kunga nanula ka mukokoto waka, sona siemba sesituna hahulu sa muuna.” Mata a hae nali kwa mukokoto wa hae ni maheta, mukokoto wa mautu a hae. Ali, “Ni kanga musumo omutuna,” ku u beya fa liheta la hae, ni kuya. Kono ali, “Sani neli fela sishingwa, kono,” ali, “Na fela . . .” [Muzwale Branham unata fa maikulofoni—Mu.] Mu ni swalele. Ali, “Ha ni koni fela kushenyisa musumo woo.” Mu ni swalele.

²³⁶ Ki hali, “Ne nisa koni fela ku shimbulula musumo wani.” Ki hali, “Na tundana, mi Na tundana mi Na lika ku si nanula, kono Na palelwa fela kueza cwalo.” Ki hali, “Ni comozi mata aka kaufela kuzwa kuna.” Ki hali, “Na palelwa fela kushenyisa musumo wani.” Mi ali, “Mafelelezo, Na to fokola hahulu, Na to ina fela kwa kota ni kukala kufufelwa kulota mufufuzo. Ne ni katezi fela.”

²³⁷ Mi ali, "Kasamulaho nyana, Na utwa linzwi la mulena ka." Kono ali, "Neli linzwi le li munati hahulu ku le Ni kile na utwa fateni." Mi ali, "Hane Ni sikulu hile, linzwi la li kuna, 'Paul.' Mi se Nili, 'Eeni, nduna, ki sikamañi sha?' Ali, 'Ki sikamañi so buyanelia cwalo?" Ki hali, "Kihande, u ni laezi kuli ni itise kwa mafulo, mi Ni topwezi fela nikatezi, ka ona. Na fela—Na hanikoni fela kueza cwalo, muñaka.' Ki hali, 'Paul, kana ha uboni sibuba sa mezi se si buba *fani*?' Ali, 'Eeni.' Ali, 'Nuka yani itaha mwa mafulo. Kiñi ha u sa inepeli fela mwa mezi, ni ku tulela fateni mi ukuke ni mezi kuya kwa mafulo?' Ali, 'Na li kuba ni hopule ze cwalo."

²³⁸ Kacwalo a i pikuluseza fela mwa mezi, atulela fateni, ali, "Oh, mawi!" Akala ku hasaka mezi, ni kutulaka, ni kuhuwa, fahalimwa linzwi la hae, hana sweli kufita fahalimwa mandina, ni kushetumuka mwa mezi, lika kaufela, inge apahami fa musumo woo, inge a shetumuka, ni kuhuwaka, "Ni pahami fateni! Ni pahami fateni!"

²³⁹ Na ize, taba yapili, a to itetulula, nali kwande mwahala sibaka sani, mi musala hae inza huwa ni yena. Na huwa kuli, "Ni pahami fateni! Ni pahami fateni! Ni pahami fateni!" Mizwale!

Linaha za ikaba, Isilaele wa zuha,
Lisupo ze bulezwi kale ki Bibebe;
Mazazi a Bamacaba a balilwe, ni misima ye
mituna ikatilwe.
"Mukutele, haenu O mina muhasani, muye
haenu."

²⁴⁰ Liñusa le la Linzwi la Mulimu kona Niti. Kupila kamba kushwa, Ni pahami fa Teñi. Ha ni . . . Ha ni kanani ni Lona. Ha ni liki ku kanana ni Lona. Ni Li ngile fela, mi Ni pahami ku Lona. Basomi ha ba tahe. Ni ka kunupa tobolo kaufela. Ni taha mwa mafulo, leliñwi la mazazi aa, inge ni pahami fa Linzwi la Mulimu. Amen. Ni kolwa kuli ni fite foo.

Halu lapeleni.

²⁴¹ Ki kabakalañi ha mu ka yambaela ni mutiyo wa mina wa sibi? Ki kabakalañi zobelaa mwa buino boupila kubona, ha u zibi fo uyemi, kuzwa kwa keleke kuya kwa keleke, ni kuzwa mwa sibaka se ni sibaka sani? Kiñi fela ha mu sa ikatazi kutaha, kwa sifapahano, busihu boo, ni kupahama fa Linzwi? Kiñi ha mu sa amuheli fela sepiso ya Mulimu busihu bwa kacenu ni kupahama kuzwa mwa masila, kutaha mwa mubala wa ndilu, u kwaluhile ona cwalo? Musike mwa kanana ni Zona. Musike mwa bilaela ka Zona. Mu Li lumele fela, mu Li amuhele. Ki Mubuso o sa koni ku zikinyeha. Mupahame ku Ona.

²⁴² Haiba wa kula busihu boo, ikungele sepiso ya Mulimu, "Kina Mulena ya folisa matuku a hao kaufela."

²⁴³ "Kana Ni ka fola cwani, Muzwale Branham? Dokota ubulela kuli Nina ni butata bwa pilu, Nina ni kansa, Nina ni *se, sani*,

kamba ki sikamañi kaufela. Na ni shushu, simumu. Ni sibofu.” Ki sikamañi, ki shutano mañi ye si eza seo? Ki kuamuhela fela sepiso ya Mulimu ni kupahama ku yona.

²⁴⁴ Ha lungeni kota yetuna, ni kuishetumuna fa, ni kuñola fahalimwa yona, “Tapelo ya tumelo i lapezwı busihu boo; Ni ka pahama fateni. Bibebe ibulezi kuli, ‘Tapelo ya tumelo ika pilisa ya kula, mi Mulimu uka mu zusa. Haiba uezize sibi, si ka mu swalelwı.’ Ni pahami fateni. Na lumela cwalo.”

²⁴⁵ Haiba mu fosize, haiba myua kwahule busihu bwa kacenu kuyembana, “Ya apesa sibi sa hae haana ku shemubiwa. Kono ya ka ipulela libi za hae uka ba ni shemubiwa.” Kiñi ha sa ipuleli zona?

“Kihande, ki sikamañi se Ni lukela kueza, Muzwale Branham?”

²⁴⁶ Muipulele zona, mi kipeto mu pahami fateni. Mulimu na bulezi cwalo. Li ka mi isa kwahule ni sibi sa mina.

²⁴⁷ Kana mutu yani uteni mo busihu boo, ya si ka beya sepo ya hae ku Mulimu kwa puluso ya moyo wa hao, mi utabela ku hupulwa mwa tapelo halunze lu kwala? Nanula fela lizoho la hao, uli, “Ni lapelele kwateni, Muzwale Branham. Ni bata kuitoboha lipilaelo zaka.” Mulimu ami fuyole. Mulimu ami fuyole. “Ni bata ku leleka...” Mulimu ami fuyole, ima. “Ni bata ku leleka lipilaelo za ka.” Mulimu aku fuyole, muzwale. Mulimu aku fuyole kwa mulaho kafoo, muñaka. Mulimu aku fuyole, kalibe yomunyinyani. Ku lukile. Yeo ki niti. Mulimu ami fuyole. “Ni bata ku fa lipilaelo zaka ku Yena ni kupahama fela fa sepiso ya Hae cwale. Ni lumela kuli Na sepisize kuli, ‘Ya ka taha ku Na, Ha nina ku mu leleka.’”

²⁴⁸ “Isiñi mo Ni utwela, ‘Ne ni lapelezwi maabani busihu, Muzwale Branham; Ha ni ikutwi hande ni hanyinyani.’” Sani hasina nihaiba nto iliñwi ya kueza ka sona. Ha ni sikan pahama fa maikuto aka. Ni pahami fa Linzwi la Hae. Ki sepiso ya Hae.

²⁴⁹ “Muzwale Branham, Ni bile kwa katala, linako zene kamba ze ketalizoho, kulika kuamuhela Moya o Kenile. Nali kuba ni be ni Ona.”

²⁵⁰ Sani ha si talusi nihaiba nto iliñwi. Muine fela fa musumo, u ka mi tisa hande mwa mafulo, mwa mafulo a Mweli, mwa mafulo a baba kenile. Mu ka punya kwani. Muine fela fa musumo wa mina, ni kuhuwa za tumbo ya Mulimu katata luli mo mu konela. Kona mwa kuezeza cwalo.

²⁵¹ Halunze lu inamisize litoho za luna, kana mubata kupahama fateni? Mi, yona nto yenyinyani yani ye sweli ku nyanganya mwa pilu ya hao, kikuli mubata kutaha kwanu mi muyeme fapila katala fa muzuzu fela mi lu lapeleñi ni ku mi beya mazoho? Lu ka tabela kuli mutahe.

²⁵² Halungeni nto nyana yani ye beilwe mwa pilu ya hao busihu boo, ni kubulela kuli, “Wa ziba, u fosize. Cwale nanula lizoho la hao.” Ku lukile.

²⁵³ Uhatile fa musumo, fa musumo wa sepiso ya Hae; kota, sifapahano sene si lemilwe. Mubeye mazoho a mina fa sifapahano se cwale. Mutahé kwanu mi mubulele kuli, “Cwale Ni ka pahama fateni. Ona fa Ni ka lumela cwalo. Ni ka li amuhela. Na li lumela. Hanina ku cinca. Ni ka ina hande ni Linzwi lani, kufitela sani si tiiswa. Mi cwale kasamulaho wa sani si tiiswa, Ni yo fita ku yona ni ku yo fita ku omuñwi, ni kukala kupahama ona cwalo.” Mwabona?

²⁵⁴ Mi linzwi ka linzwi, muhato ka muhato, muka luwa lika kaufela zeo Mulimu a mi sepisize. “Kakuli lika kaufela za konahala,” ku yena ya ka zamaya ku zona. Pahama fa sepiso ya Hae, kakuli i ka kutisa kwa mafulo. Ika mi tisa fa Pila Mulimu.

²⁵⁵ Kana mwa taha cwale halunze lu inamisize litoho za luna? Mi mukupe mutu kaufela ya tabela kuyema kwa katala, fa nako nyana fela kwa tapelo.

²⁵⁶ “Ni pahami fateni, Mulena. Mulena, Na lumela. Kukakanya kwaka kaufela ku pumbekilwe mwa sibuba. Mulena, Na taha. Na lumela cwalo. Ni sweli kukena hande mwa Linzwi busihu boo, mi Ni ka li lumela ka pilu yaka kaufela. Ni Kunga ka Linzwi la Hao.”

²⁵⁷ Musali alimuñwi yomunde uyemi fa katala fa, ku—ku paka ku Mulimu kuli na talusa musebezi. Kana ha utahi, mina mu inamisize litoho za mina, ni mazoho a nanuhile, mi na bata ku hupulwa mwa tapelo? Kana muka taha fela kwanu? Mulimu ami fuyole. Amutahe fela. Kona cwalo. Amutahe kwanu mi tuyeme faa. Kuli, “Ni ka pahama fateni. Mulimu, No file sepiso, sesiñwi ne si ngongota fa pilu yaka, mi Ni taha cwale ku to fita ku zona. Mi Ni ka ineleta ona foo kufitela i ni tisa mwa mafulo. Ni taha kwa mafulo a baba kenile ba Muambakani ya Pahami.” Mulimu ami fuyole. Zeo ki zende. Amu tahe cwale, mina baba bata kupahama fateni. Mo mu inezi fela, “Inge fela mo Ni inezi, kusina tuso.”

²⁵⁸ Muhupule. Mu li, “Kana kona kota yeo?” Eeni. Nekuna ni kota yene lemilwe, nako yeñwi, mi ya beiwa hape fa Kalvari. Tulela fela fa kota yani busihu bo, ka lisepiso za Mulimu, Linzwi lene li nyendaela fa kota.

²⁵⁹ Ni pahami fateni. Ni ka lumela cwalo, ka pilu yaka kaufela. Ni bata kueza zeñata ka kutaha kwanu ni ku to swalana mwa mazoho.

²⁶⁰ Mulimu ami fuyole, ka mayemo a mina a mande. Ni bata kuli muine fa, fa nako nyana fela, halunze lu lapela. Mulimu aku fuyole, muzwale waka. Kezela ka yomunde, Mulimu aku fuyole. Mulena Jesu . . . ? . . . Mulimu aku fuyole, muzwale waka. Mulimu aku fuyole, kezeli. “Ni etelele.” Ni zamaise kuliba kwa nuka.

²⁶¹ Muhupule, kakuba mutanga wa Kreste, Ni na ni buikalabelo ka ku kutaza kwa Linzwi. Ni na ni buikalabelo ka bupaki bwaka. Mi Ni yeme fa busihu boo . . .

²⁶² Mi muuna wa lilimo ze mashumi aketalizoho ka ze ketalizoho, kamba mashumi aketalizoho ka zetalu za kupepwa, abe wa lilimo ze mashumi aketalizoho ka zene mwa kweli ya Lungu, ni kuyema fa ni kuziba cwalo, nihaiba pono ya mafelelezo ye, ikona kuba mazazi aka a likani fela fa lifasi. Na—Na kona ku mi siya mwa mazazi a likani. Ha ni zibi se si talusa. Muteeleze fela kwa tepu mi mube ni mutualimelo wa mina. Hani zibi se si talusa. Kana Ni yeme fa, mi neku leliñwi ni lumele kuli ikona kuba mañusa aka a mafelelezo e Ni kile na kutaza fateni, kona ona mwa Phoenix mo, ni kubulela nto ye fosahalile, ni kuziba kuli ko nilibile kuteni, mi Ni ka atulwa ka manzwi aka?

²⁶³ Mizwale bahesu, mutuhele ni bulele se ku mina, ni likezel zaka. Mubile mwa mikopano. Mwa ziba kana, temuho ni lika zeñwi. Kana Ni kile na bulela sika ku mina, ka Libizo la Mulena, kwanda se si ezahalile? Ni ka buza mutu kaufela. Batili, sha. Kupotoloha lifasi, ni likitikiti za lipono, ha li si kaba fateni. Mi Ni mi bulelela niti busihu boo, ona Mali a Jesu Kreste ki amañata hahulu kuli atapise masila kaufela, mi likaba cwalo.

Kuna ni siliba se sitezi Mali.

Mi mu yemi ku Zona cwale.

Azwa mwa misinga ya Emanuele,

Taba inosi fela ye sivezi mwa lifasi.

Mi baezalibi haba nwela mwatasa muunda
wani,

Batapiswa libi zabona kaufela.

²⁶⁴ Ni ka kupa bakutazi ba cwale, ni mizwale, haiba mu ka zamaya mwahala sicaba se. Kamba ki mañi kaufela . . . Kana kona cwalo, mubiza bakutazi kuli ba lapele ni sicaba? Bakutazi kaufela mwahali mo, kanti, baba bata, baba tabelia kubona miyo kuli ipiliswe, mutahe kwanu mi tuyeme sina sikhwata sa tapelo, ko lukona kuitama hamoho, lu sabe kwa lika zeñwi kaufela, mi lu kauhanye kwateri. Ba ki baana ni basali baba sweli kuswaya bukamuso bwa bona, busihu boo, ka Mali a Jesu Kreste, ku Mu nga ka Linzwi la Hae, inze ba pahami kuliba fa Pila Hae, fa Linzwi la Hae, ni kubulela kuli, "Ki Na yo fa, Mulena. Hanina sa kufa kwanda na kasibili, ni ku ni nga." Kana mwa taha tuyeme ni bona, haiba muka kona? Mutu kaufela ya tabelia, mutahe mu yeme. Mulimu ami fuyole, mizwale baka. Zeo ki zende luli. Ni tabelia kubona baana ba batilie, baba tabelia miyo. Na sepa, mizwale baka, ki hande. Mu tahe ona cwalo. Zeo ki zende. Amuyeme. Kifo cwale . . .

²⁶⁵ Haiba mulizi wa piano uka kena mwa lipina, haiba uka kona, halu opeleñi pina ye, hamunati cwale, ka swanelo, ka likute.

²⁶⁶ Ha lu tahangi kwa sika sa litangu fela. Ha lu tahangi kwa sika fela sesi—sesi—sesi sa lumeli fela. Kono lu taha fa Pila Mulimu, yena Jehova Mulimu yamata kaufela, Ya sepisizwe, kuli, “Kaufela koku kopani bababeli kamba ba balalu mwa Libizo la Ka, Ni mwateni mwahala bona.” Ambola ku Yena inge mulikana hao, uli, “Mulena, Ni swabile. Ni ezize sibi.” Mi luka opela.

Kuna ni Siliba se si tezi Mali,
 Azwa mwa misinga ya Emanuele,
 Mi baezalibi haba nwela mwataswa Muunda
 wani,
 Batapiswa libi zabona kaufela.

Lisholi hana shwa atabela habona
 Sibuba Saani mwa zazi la hae;
 Ni Na cwalo, ni hani muswana,
 Ni tapiswa libi zaka kaufela.

Kuzwa ka tumelo Ne ni boni Nuka yani
 Yebuba kuzwa mwa litombo za hao,
 Lilato leli pilisa libile pina yaka,
 Mi ikaba cwalo kufitela Ni shwa.

²⁶⁷ Mube fela babanyinyani cwale. Ha mu sesiñwi. Hakuna ni yomukana wa luna ya si sesiñwi. Mi ka kusepahala fela cwale, ka lipilu za mina kaufela, muinamise fela lipilu za mina ni litoho, kai ni kai, mwahala muyaho.

²⁶⁸ Ndata luna yakwa Lihalimu, Ni ziba kuli Manzwi a Hao ki a niti. Hakoni kupalelwaa. Ki Linzwi la Mulimu. Ki Mulimu. Mi No ize, “Ya taha ku Na, Hanina ku mu leleka.” Mi baana ba ni basali, mwataswa kuikolwisia, ka kuziba kuli ha ba si ka luka, ba zamaile kwapili, busihu boo, Mulena, ka kupaka kuli ba fosize, ka kuziba kuli ba katalizwe ka maikuto amañwi mwahali ka manzwi amañwi kuli—kuli baba hapeleza batahe kwa Liweluwelu. Mi fa ba yemi, ni litoho ze inami ni lipilu, kuli banwe kwa mezi a Bupilo, ka mahala, baba sepisizwe ki Mulimu. Ba amuhele, Ndate, mwa Mubuso wa Hao. Ki ba Hao.

²⁶⁹ No ize, “Hakuna mutu yakona kutaha ku Na konji kuli Ndate A mubize pili. Mi bao kaufela Ndate a Ni file ba ka taha ku Na.” Mi si bonisa kuli Mulimu ufile ba ku Kreste, ka mpo ya lilato. Mi ki ba bayemi, Mulena. “Hakuna mutu yakona ku ba zwisa mwa lizoho la Ka.” Mi Na lapela, Mulimu, kuli U ba sileleze busihu boo, habanze ba yemi fa, ni kubafa kolobezo ya Moya o Kenile habanze bainzi fa katala fa.

²⁷⁰ Mi cwale mata amatuna a Kreste a kolobise bupilo bwa bona cwale! Kakuli ba ipulezi kale. Ba taha kwapili. No ize, “Ya ka Ni paka papila batu, ni yena Ni ka mu paka papila Ndate ni Mangeloi a kenile.” Lu ziba kuli musebezi wani ha u ezahala.

²⁷¹ Cwale, Mulena, ba swaye mwa Mubuso wa sepiwo, wa Moya o Kenile. Lumeleza cwalo, Mulena. Sululela Moya wa Hao fahalimwa bona, mi u ba taze ka Moya wa Mulimu yapila, kuli

ba kone kuba bupaki bo bu pila mazazi kaufela a bupilo bwa bona, kwa Mubuso wa Mulimu.

²⁷² Cwale sicaba si yeme. Mañi ni mañi abe mwa litapelo cwale. Lu ka lapela kuli ba . . .

²⁷³ Cwale, mañi ni mañi wa mina yatile kwanu busihu boo, ka ku ikutwa kuli ne muna ni sibi mwa pilu ya mina, cwale hakuna se mukona kueza kwanda kulumela cwalo. Ki Kukena . . . Mu amuhela Se ka tumelo. Ye kona tumelo, ye mu amuhela kayona. Jesu naize, “Hakuna mutu yakona kutaha ku Na konji kuli Ndate A mubize pili. Mi kaufela baba taha ku Na,” Uka ba amuhela. Hakuna sa kona kueza hape, kakuli Na sepisize cwalo. Mwabona? Musike mwa yendamena fa maikuto a mubili cwale. Amu pumule fa Linzwi la Hae. Mwabona? Linzwi li bulezi ona cwalo.

²⁷⁴ “Ya utwa Manzwi a Ka mi alumela ku Ya Ni lumile, una ni,” tensi ya cwale, “Bupilo bo busafeli, mi ha sana kutaha mwa Katulo, kono uwzile mwa lifu kukena mwa Bupilo.” Moya o Kenile ki kutwisiso ya kutazwa ni ku kuliswa ka mata a sebelezo. Kono kuipulela ni kuamuhela Kreste ki kuba ni tumelo ni kuipulela libi za mina, ni kuikutwa ku lukuluha kuli Mulimu u ku swalezi libi za hao.

²⁷⁵ Mi ka mayemo a Linzwi la Hae, Na ize, “Hakuna mutu ya kona kutaha konji Ndate Ha mu bizize pili.” Mwabona? Cwale, Mulimu na mi bizize, pili. “Mi ya ka taha ku Na, Hanina ku mu leleka.” Mwabona? Mwabona? Mu—mu i amuhezi. Taba fela inosi, muna ni . . .

²⁷⁶ Na—Na ku shwezi. Libi za hao ne li swalezwi, myaha ye mianda ye naintini kwa mulaho. Mutahe fela cwale ku to amuhela sa Na mi ezelize. Mwabona? Mi kana u lumela kuli U shwezi libi za hao? Kikuli uka Mu amuhela kuba swalelo ya hao? Ka manzwi amañwi, mwa Mu amuhela, ha Na lwezi libi za mina.

²⁷⁷ Kikuli mu ka tabela ni ku itumela ku Yena ka kulgala libi za mina? Wa lumela kuli Na ezize cwalo? Konakuli nanula fela lizoho la hao, uli, “Ni lumela kuli Unga sibi saka,” amen, “unga sibi saka.” Ku lukile.

²⁷⁸ Cwale, se muli baba itukiselize kolobezo ya Moya o Kenile.

²⁷⁹ Haiba ha mu si ka amuhela kolobezo ya Sikreste, alimuñwi wa baana ba kwanu uka mitusa ka zeo, kuli munge kolobezo ya Sikreste.

²⁸⁰ “Kono cwale Pitrosi a sa bulela manzwi ao, ba si ka kolobezwa kale; mi Pitrosi a sa bulela manzwi ao, Moya o Kenile wa wela fahalimwa bona.” Kiñi? Nebali mwataswa tibelelo. Cwale mu mwataswa tibelelo. Mu bata sika cwale se si ka—se si ka mi swaya mwa Mubuso wa Mulimu, sika se si ka sephahaha ku mina. Mu bata ku . . . Kana hamulati ku amuhela Moya o Kenile, mañi

ni mañi wa mina? Kana ha mu u tabeli nji? Luli, mwa utabela.
Ani kona mata a mina a mi buluka. Mwabona?

Ne ba kopanezi mwa ndu ya fahalimu,
Inze ba lapela ka Libizo la Hae, kuli . . .
Ba kolobelizwe ka Moya o Kenile,
Mi mata a sebelezo a taha.

²⁸¹ Mwabona? Oh, zeo kona ze mubata cwale. Mi mwakona kuba ni zona, ona fa cwale. Ki za mina, ona fa cwale.

²⁸² Cwale, mizwale, amu tahe. Kifo, mañi ni mañi cwale, mi lu beye mazoho fa halimwa mizwale ba, mi lu lapela kuli ba amuhele Moya o Kenile. Kifo amiutahe, mizwale. Mutahemupahame fahalimu fa.

²⁸³ Cwale, kopano kaufela, amu nanule mazoho a mina cwale, mañi ni mañi! . . . ? . . .

²⁸⁴ Ndata luna yakwa Lihalimu, ka Libizo la Mulena Jesu Kreste, taza pilu kaufela mo ka kolobezo ya Moya o Kenile.

²⁸⁵ Mu amuhele Moya o Kenile. Mu amuhele Moya o Kenile, sicaba se kwanu se si yemi sesi libelezi Kubateni ni mata a Mulimu kuli a kolobise bupilo bwa bona.



TOLOMBITA YELILA KA MULUMO OSAKETEHANI LOZ63-0114
(A Trumpet Gives An Uncertain Sound)

Liñusa le ka Muzwale William Marrion Branham, neli kutalizwe lwa pili mwa Sikuwa la Mubulo manzibwana, Sope 14, 1963, ili fa Christian Assembly mwa Phoenix, Arizona, U.S.A., iingilwe kuzwa fa tepu ya magesi ya manzwi ni ku hatisiwa kusina kuzusa sika mwa teni kuya Sikuwa. Toloko ye ya mwa Silozi nei hatisizwe ni ku hasanyiwa kiba Voice Of God Recordings.

LOZI

©2022 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitusiswe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangelí ya Jesu Kreste. Buka ye hailekiswi, kuatiswa mwa buńata, ku nepelwa fa moyá wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa masheleńi ku sina tumelelano niba Voice Of God Recordings®.

Ka litaba zeńata kamba ka libuka zeńwi ze liteni, shangwe muńolele kwa:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org